


केचिच्च तेषु पच्यन्ते दहन्ते पावकेन्धनम् ।
 तैलपाके तथा केचित् केचित् क्षारेण सर्पिषा ॥ ४२ ॥
 पतन्ति ते दुरात्मानस्तत्र तत्र च कर्मभिः ।
 यातनाभिर्दह्यमाना घोराभिश्च ततस्ततः ॥ ४३ ॥
 केचिद्यन्त्रमुपारोप्य सम्पीडयन्ते तिला इव ।
 तेषां सम्पीडयमानानां शोणितं स्रवते बहु ॥ ४४ ॥
 ततो वैतरणी घोरा सम्भूता निम्नगा तथा ।
 सफेनसलिलावर्त्ता दुस्तरा पापकर्मिणाम् ॥ ४५ ॥
 अथान्ये शूल आरोप्य दूताः पादेषु गृह्य वै ।
 वैतरण्यां सुवोरायां प्रक्षिपन्ति सहस्रशः ॥ ४६ ॥
 नानुष्णे रुधिरे तत्र फेनमालासमाकुलाः ।
 दशन्ति सर्पास्तांस्तत्र प्राणिनस्तु सहस्रशः ॥ ४७ ॥
 अनुत्तार्य तदा तस्या उच्छिद्यता विकृतावशाः ।
 आवर्त्तादूर्मयश्चैव उत्तिष्ठन्ति सहस्रशः ॥ ४८ ॥
 तत्र शुष्यन्ति ते पापाः सर्वदोषसमन्विताः ।
 मञ्जन्तश्च वमन्तश्च त्रातारं नाप्नुवन्ति ते ॥ ४९ ॥
 अथान्ये बहवस्तत्र बहुभिश्चापि दूतकैः ।
 कूटशाल्मलिमारोप्य लोहकण्टकसंवृताम् ॥ ५० ॥
 असिशक्तिप्रहारैश्च ताडयन्ति पुनः पुनः ।
 तत्र शाखासु घोरासु मया दृष्टाः सहस्रशः ॥ ५१ ॥
 कूष्माण्डा यातुधानाश्च लम्बमाना भयानकाः ।
 अतिक्रम्य च ते स्कन्धास्तीक्ष्णकण्टकसङ्कुलाः ॥ ५२ ॥
 वेदनार्त्तास्तु वेगेन शीघ्रं शाखा उपारुहन् ।
 तत्र ते निहता घोरा राक्षसाः पिशिताशनाः ॥ ५३ ॥
 आरूढगात्राणि घ्नन्ति निःशङ्कं तमसावृतम् ।
 संक्रामश्च सुखादन्ति शालायां कपिवद्भृशम् ॥ ५४ ॥
 यथा च कुक्कुटं खादेत्कश्चिन्म्लेच्छो निराकृतिः ।
 तथा कटकटाशब्दस्तस्मिन्वृत्ते मया श्रुतः ॥ ५५ ॥
 प्रकमाम्रफलं यद्वन्नरः खादेद्यथा वने ।
 एवं ते मुखतः कृत्वा महावक्त्रा दुरासदाः ॥ ५६ ॥
 चूषयित्वा तु तान् सर्वास्ते च तस्मिन्नगोत्तमे ।
 विसृजन्ति क्षितिं यावदस्थिभूतान्नरांस्तथा ॥ ५७ ॥

ततो जवेन संयुक्ता वनस्थाश्चूषिताः पुनः ।
 आविष्टानि च कर्माणि पुनः शीघ्रमकामयन् ॥ ५८ ॥
 अधस्तात्तु पुनस्तत्र पश्यन्तः पापकर्मिणः ।
 बहुसंख्येषु पापेषु दारुणेषु सुदुःखिताः ॥ ५९ ॥
 विधानं याहि चैवेति वदन्तः परुषं वचः ।
 यमदूता निरामर्षाः सूदयन्ति पुनः पुनः ॥ ६० ॥
 पाषाणवर्षैः केचित्तु पांशुवर्षैश्च विद्रुताः ।
 प्रविशन्ति नगच्छायां ततस्ते प्रज्ज्वलन्ति तु ॥ ६१ ॥
 द्रवन्ति च पुनस्तत्र दूतैश्चापि दृढं हताः ।
 भुवनेषु च घोरेषु पच्यन्ते ते दृढाग्निना ॥ ६२ ॥
 वारिपूर्णं ततः कुम्भं शीतलं च जलं पुनः ।
 दीयतां दीयतां चेति ब्रुवते नः प्रसीदथ ॥ ६३ ॥
 ततः पानीयरूपेण जलं तप्तं तु दीयते ।
 तेन दग्धाश्च आर्त्ताश्च क्रोशन्तश्च परस्परम् ॥ ६४ ॥
 आलिङ्ग्यालिङ्ग्य दुःखार्त्ताः केचित्तत्र पतन्ति वै ।
 तथान्ये क्षुधितास्तत्र हाहाभूतमचेतसः ॥ ६५ ॥
 अन्नानां च सुमिष्टानां भक्ष्याणां च विशेषतः ।
 पश्यन्ति राशिं तत्रस्थां सुगन्धां पर्वतोपमाम् ॥ ६६ ॥
 दधिक्शीररसांश्चैव कृशरान्पायसं तथा ।
 मधुमाधवपूर्णानि सुरामैरेयकस्य च ॥ ६७ ॥
 माध्वीकस्य च पानस्य सीधोर्जातिरसस्य च ।
 पानानि चैव दिव्यानि शीतलानि सुगन्धि च ॥ ६८ ॥
 गोरसस्य च पानानि भाजनानि च नित्यशः ।
 तपोऽर्जितानि दिव्यानि तिष्ठन्ति सुकृतात्मनाम् ॥ ६९ ॥
 माल्यानि धूपं गन्धाश्च नानारससमायुताः ।
 मनोहराश्च कान्ताश्च भूमिस्थाश्च सहस्रशः ॥ ७० ॥
 भोजनेषु च सर्वेषु ह्यियः कान्ता मनोहराः ।
 गृहीतकुम्भमणिकाः सर्वाभरणभूषिताः ॥ ७१ ॥
 फलानि कुण्डहस्ताश्च पात्रहस्तास्तथापराः ।
 सुमनः पाद्यहस्ताश्च अदीनाः परमाङ्गनाः ॥ ७२ ॥
 अन्नदानरताश्चैव भोजयन्ति सहस्रशः ।
 नूपुरोज्ज्वलपादाश्च तिष्ठन्ति च मनोहराः ॥ ७३ ॥

उपस्थाप्य महायोग्यमत्र काले च योषितः ।
 ब्रुवन्ति सर्वास्ताश्चैव तस्यां तस्य च दक्षिणाः ॥ ७४ ॥
 निघ्नन्तश्च हसन्तश्च दूता निष्ठुरवादिनः ।
 भो भो कृतघ्ना लुब्धाश्च परदाराभिमर्षकाः ॥ ७५ ॥
 पापाः शठा^१ निष्कृतिकाः सर्वदानविवर्जिताः ।
 परापवादनिरताः पापैर्बद्धकथानकाः ॥ ७६ ॥
 निर्लज्जा गृहका देया याचितुं मनसा हि ताः ।
 सुलभानि न दत्तानि विभवे सति लौकिके ॥ ७७ ॥
 पानीयमथ काष्ठानि यद्यन्नं सुखमागतम् ।
 तेन वध्या भवन्तो धै यातनाभिरनेकशः ॥ ७८ ॥
 कर्मणां च क्षयो जातः संसारे यदि पच्यथ ।
 विमुक्ता इह लोकात्तु जनिष्यथ सुदुर्गताः ॥ ७९ ॥
 कुलेषु सुदरिद्रेषु सञ्जाताः पापकर्मिणः ।
 पापैरनुगता घौरैर्मानुषं लोकमाश्रिताः ॥ ८० ॥
 वृत्तस्था भुञ्जते होमांश्चातुर्वर्ण्यान्विशेषतः ।
 ततः सत्यरताः शान्ता दयावन्तः सुधार्मिकाः ॥ ८१ ॥
 इह विश्राम्य ते धीराः किञ्चित्कालं सहानुगाः ।
 गच्छन्ति परमं स्थानं पृथिव्यां वा महत्कुले ॥ ८२ ॥
 बहुसुन्दरनारीके समृद्धे सुसमाहितः ।
 अजायन्त तथा क्षान्ताः प्राप्स्यन्ति परमां गतिम् ॥ ८३ ॥

इति वाराहपुराणे भगवच्छास्त्रे संसारचक्रयातनानां स्वरूपवर्णनो
 नाम अष्टनवत्यधिकशततमोऽध्यायः ।



नवनवत्यधिकशततमोऽध्यायः

ऋषिपुत्र उवाच


तस्मिन् क्षितितलं सर्वमायसैः कण्टकैश्चितम् ।
 प्रभवन्ति पुनः केचिद् विषमं तमसाश्रितम् ॥ १ ॥
 अथान्ये छिन्नपादास्तु छिन्नपाणिशिरोधराः ।
 पापाचारास्तथा देशादुपसर्पत मा चिरम् ॥ २ ॥
 ये तु धर्मरता दान्ता वपुष्मन्तो यथा गृहे ।
 परिपान्ति क्षितिं सर्वे पात्यन्ते पापकारिणः ॥ ३ ॥
 याचमानाः स्थिता नित्यं सुशीतेस्तोयभोजनैः ।
 स्त्रियः श्रीरूपसङ्काशाः सुकुमाराः सुभोजनाः ॥ ४ ॥
 कृत्वा पूजां परां तत्र प्रतीक्षन्ते परं जनम् ।
 अग्नितप्तं सुघोरे च निक्षिप्यन्ते शिलातले ॥ ५ ॥
 आलोके च प्रदृश्यन्ते^१ वृक्षाश्च भुवनानि च ।
 आयान्ति दह्यमानेषु पृष्ठपादोदरेषु च ॥ ६ ॥
 तत्र गत्वा तु ते दूताः प्रविशन्ति सुदारुणाः ।
 क्लिश्यन्ति बहवस्तत्र त्रातारं नाप्नुवन्ति ते ॥ ७ ॥
 अथान्ये तु श्वभिर्घोरैरैरापादतलमस्तकम् ।
 भक्ष्यमाणा रुदन्तश्च क्रोशन्तश्च पुनः पुनः ॥ ८ ॥
 अथान्ये तु महारूपा महादंष्ट्रा भयानकाः ।
 सूचीमुखं कृताः पापाः क्षुधितास्तृषितास्तथा ॥ ९ ॥
 अन्नानि दीयमानानि भक्ष्याणि विविधानि च ।
 भोज्यानि लेह्यचोष्याणि यैर्निषिद्धं दुरात्मभिः ॥ १० ॥
 असौ सारमयी^२ नारी वह्निता सुदारुणा ।
 आलिङ्गति नरं तत्र धावन्तं चानुधावति ॥ ११ ॥
 धावन्तं चानुधावन्ती इदं वचनमब्रवीत् ।
 अहं ते भगिनी पाप अहं भार्या सुतस्य ते ।
 मातृष्वसा ते दुर्बुद्धे मातुलानी पितृष्वसा ॥ १२ ॥
 गुरुभार्या मित्रभार्या भ्रातृभार्या नृपस्य च ।
 श्रोत्रियाणां द्विजातीनां जायास्तु धर्षितास्त्वया^३ ॥ १३ ॥

१. प्रदृश्यन्ते इति वा पाठः । २. अयःसारमवीति तु समीचीनः ।

३. श्रोत्रियाणां द्विजानां तु जायास्ता धर्षितास्त्वयेति (ग) ।

मोक्ष्यसे न हि पापात्त्वं रसातलगतो यथा ।
 किं प्रधावसि निर्लब्ज व्यसनेश्चोपपादितः ॥ १४ ॥
 वधिष्येऽहं ध्रुवं पाप यथा कर्म त्वया कृतम् ।
 एवं वै बोधयन्तीह श्रावयन्ति पुनः पुनः ॥ १५ ॥
 अभिद्रवन्ति तं पापं घोररूपा भयानकाः ।
 ज्ञानिनाश्च सहस्रेषु जातं जातं तथा स्त्रियः ॥ १६ ॥
 अनुपीड्य दुरात्मानं धर्षयन्ति सुदारुणम् ।
 वृषली बहुलैर्दुःखैः किं क्रन्दसि पुनः पुनः ॥ १७ ॥
 किं क्रन्दसि सुदुर्बुद्धे परिष्वक्तः स्वयं मया ।
 दशधा त्वं मया पाप नीयमानः पुनः पुनः ॥ १८ ॥
 अञ्जलिं वापि कुर्वाणो याचमानो न लब्जसे ।
 न मोक्ष्यसे मया पाप कुतो गच्छसि मूढ वै ॥ १९ ॥
 यत्र यत्र प्रयासि त्वमिति गत्वा यमालये ।
 तत्र तत्रैव पाप त्वां न त्यजे पारदारिकम् ॥ २० ॥
 लोहयष्टिप्रहारैश्च ताडयन्ति पुनः पुनः ।
 गोपाला इव दण्डेन कालयन्तो मुहुर्मुहुः ॥ २१ ॥
 व्याघ्रसिंहशृगालैश्च तथा गर्दभराक्षसैः ।
 भक्षयन्ते श्वापदैरन्यैः श्वभिः काकैस्तथाऽपरे ॥ २२ ॥
 असितालवनं तत्र धूमज्वालासमाकुलम् ।
 दावाग्निसदृशाकारं प्रदीप्तं सर्वतोऽर्चिषा ॥ २३ ॥
 तत्र क्षिप्त्वा ततः पापं यमदूतैः सुदारुणैः ।
 दह्यमानाः सुतप्तांश्च संश्रयन्ते द्रुमान् पुनः ॥ २४ ॥
 असिपत्रैस्ततो वृक्षाश्छिन्दन्ति बहुशो नरान् ।
 तत्र छिन्नाश्च दग्धाश्च हन्यमानाश्च सर्वशः ॥ २५ ॥
 विघृष्टा विकृताश्चैव दह्यमाना नदन्ति ते ।
 असितालवनद्वारि ये तिष्ठन्ति महारथाः ॥ २६ ॥
 पापकर्मसमायुक्तास्तर्जयन्ति सुदारुणाः ।
 भो भो पापसमाचारा धर्मसेतुविनाशकाः ॥ २७ ॥
 अतो निमित्तं पापिष्ठा यातनाभिः सहस्रशः ।
 अनुभूयेह तत्सर्वं मानुष्यं यदि यास्यथ ॥ २८ ॥
 कुलेषु सुदरिद्राणां गर्भवासेन पीडिताः ।
 भोगैश्च पीडिताः नित्यं उत्पत्स्यथ सुदुर्गताः ॥ २९ ॥

अग्निञ्जालानिभास्तत्र अग्निस्पर्शा महारवाः ।
 पक्षिणश्चायसैस्तुण्डैर्व्याघ्राश्चैव सुदारुणाः ॥ ३० ॥
 तत्र घोरा बहुविधाः क्रव्यादाः श्वाद्यस्तथा ।
 खादन्ति रुषितास्तत्र बहवो हिंसका नरान्^१ ॥ ३१ ॥
 ऋक्षद्वीपिसमाकीर्णं बहुकीटपिपीलके ।
 असितालवने विप्रा बहुदुःखसमाकुले ॥ ३२ ॥
 तत्र क्षिप्ता मया दृष्टा यमदूतैर्महाबलैः ।
 असिपत्रसुभगनाङ्गाः शूललग्नास्तथाऽपरे ॥ ३३ ॥
 तथाऽपरो महादेशो नानारूपो भयानकः ।
 पुष्करिण्यश्च वाप्यश्च हृदा नद्यस्तथैव च ॥ ३४ ॥
 तडागानि च कूपाश्च रुधिरस्य सहस्रशः ।
 पूतिमांसकृमीणां च अमेध्यस्य तथैव च ॥ ३५ ॥
 अन्यानि च मया तत्र दृष्टानि मुनिसत्तमाः ।
 तत्र क्लिश्यन्ति ते पापास्तस्मिन्मध्ये सहस्रशः ॥ ३६ ॥
 जिघ्रन्तश्च तथा गन्धं मञ्जन्तश्च सहस्रशः ।
 अस्थिपाषाणवर्षाश्च रुधिरस्य षळाहकाः ॥ ३७ ॥
 अश्मवर्षश्च ते घोराः पातयन्ति सहस्रशः ।
 धावतां प्लवताञ्चैव हा हतोऽस्मीति भाषिणाम् ॥ ३८ ॥
 प्राहतानां पुनः शब्दो वध्यताञ्च सुदारुणः ।
 क्रन्दतां करुणोन्मिश्रं दिशोऽपूर्यन्त सर्वशः ॥ ३९ ॥
 कचिद्बद्धः कचिद् रुद्धः कचिद् विद्धः सुदारुणैः ।
 कचित्स्थूलैस्तथाबद्ध उद्बद्धश्च कचित्तथा ॥ ४० ॥
 हाहा भयानकोन्मिश्रः शब्दोऽश्रयत दारुणः ।
 अपश्यं पुनरन्यत्र यस्मृत्वा चोद्विजेन्नरः ॥ ४१ ॥
 इति वाराहपुराणे संसारचक्रे यातनास्वरूपवर्णनो नाम
 नवनवत्यधिकशततमोऽध्यायः ।



द्विशततमोऽध्यायः

ऋषिपुत्र उवाच

तप्तं चैव महातप्तं महारौरवरौरवौ ।
सप्त तालश्च नरको नरकः कालसूत्रकः ॥ १ ॥
अन्धकारश्च नरको अन्धकारपरस्तथा ।
अष्टावेते तु नरकाः पच्यन्ते यत्र पापिनः ॥ २ ॥
प्रथमे प्रथमं विद्याद् द्वितीये द्विगुणं तथा ।
तृतीये त्रिगुणं विद्याच्चतुर्थे तु चतुर्गुणम् ॥ ३ ॥
पञ्चमे तु गुणाः पञ्च षष्ठे षड्गुणमुच्यते ।
सप्तमे तु गुणाः सप्त अष्टमेऽष्टविधा गुणाः ॥ ४ ॥
अहोरात्रेण चाध्वानं प्रेता गच्छन्ति तत्पुरम् ।
दुःखितानां ततो दुःखं दुःखाद् दुःखतरं ततः ॥ ५ ॥
दुःखमेवात्र हि सुखं दुःखेर्दुःखं विवध्यते^१ ।
उपायस्तत्र नैवास्ति येन स्वल्पं सुखं भवेत् ॥ ६ ॥
मुच्यते च मृतस्तत्र मारकास्तत्र दुर्लभाः ।
शब्दे स्पर्शे तथा रूपे रसे गन्धे तु पञ्चमे ॥ ७ ॥
न सुखं तत्र तस्यास्ति किञ्चिदेवात्र विद्यते ।
शारीरैर्मानसैश्चैव दुःखेर्दुःखान्तगामिभिः ॥ ८ ॥
आयसैः कण्टकैस्तीक्ष्णैस्तप्तैस्तप्तावृतः मही ।
अन्तरिक्षं खगानीकैरग्निजिह्वैः समावृतम् ॥ ९ ॥
अतीव च बुभुक्षात्र पिपासा चाप्यतीव हि ।
उष्णमत्युष्णमेवात्र शीतलं चातिशीतलम् ॥ १० ॥
पातुकामश्च पानीयं राक्षसेर्नीयते सरः^२ ।
हंससारससङ्कीर्णं पद्मोत्पलविभूषितम् ॥ ११ ॥
पातुकामश्च पानीयं सहसा तत्र धावति ।
सलिलं प्रक्षते चैव तत्र तप्ततरं तथा ॥ १२ ॥
ततः पक्वानि मांसानि राक्षसैः परिणीयते ।
क्षारोदकेऽपि च तथा क्षिप्यतेऽत्र महाहृदे^३ ॥ १३ ॥

१. 'हि बध्यते' इति पाठान्तरम् ।

२. रस इति (ग) ।


३. नदे इति वा पाठः ।

तत्र चैव हृदे नैका मत्स्याः खादन्ति सर्वशः ।
 ततः कालावसाने तु कथञ्चित् प्रपलायिनः ॥ १४ ॥
 किञ्चिदन्तरमागम्य वेदनार्थाः पतन्ति हि ।
 यातनार्थं पुनस्तत्र मांसं चैवोपजायते ॥ १५ ॥
 शिरस्येवोपविष्टस्य प्रस्थितस्य प्रधावतः ।
 तस्यार्त्तायामवस्थायां दुःखं भवति दारुणम् ॥ १६ ॥
 करीषगर्तस्तत्रैव कुम्भीपाकः सुदारुणः ।
 पद्मपत्राकृतिस्तस्य पेशी तत्र शरीरज ॥ १७ ॥
 पाटयन्ति सुमार्गेण राक्षसाः करपत्रिकाः ।
 निपीड्य दशनै रोषं भीमनादाः सुरोषिताः ॥ १८ ॥
 असिपत्रवनं चात्र शृङ्गाटकवनं तथा ।
 तत्र शृङ्गाटकाश्चैव तप्तबालुकमिश्रिताः ॥ १९ ॥
 दह्यते छिद्यते चैव विध्यते भिद्यते तथा ।
 पाट्यते पीड्यते चैव कृष्यते च विशस्यते ॥ २० ॥
 श्यामाश्च शबलाश्चैव श्वानस्तेऽत्र दुरासदाः ।
 खादन्ति च सुसंरब्धाः सर्पवृश्चिकसन्निभैः ॥ २१ ॥
 कण्टकैः प्रतिकूलैश्च तत्रान्या कूटशाल्मलिः ।
 कर्षन्ति तत्र वै वैनं यावदस्यावशेषितः ॥ २२ ॥
 यद्दुःखं तस्य दुर्बुद्धेः प्रतिकूलञ्च तस्य यत् ।
 तत्तदोत्पद्यते शीघ्रं यातनार्थाय यत्नतः ॥ २३ ॥
 शीतकामस्य वै चोष्णमुष्णकामस्य शीतलम् ।
 सुखकामस्य वै दुःखं सुखं नैवाऽत्र विद्यते ॥ २४ ॥
 छिन्नाश्च शतधाप्येवं हानिशन्तेः सहस्रशः ।
 छिन्नाङ्गाः सर्वगात्रेषु सर्वमेव स विन्दति ॥ २५ ॥
 सलिलं च नदीं घोरां व्यालाकीर्णां भयानकाम् ।
 तां चैवोत्तार्यते प्रेतो यां दृष्ट्वैव भयं भवेत् ॥ २६ ॥
 करम्भबालुका नाम शतयोजनमायता ।
 अग्निज्वालासमा घोरा यथा येन स गच्छति ॥ २७ ॥
 ततो वैतरणी नाम क्षारोदा तु महानदी ।
 योजनानि तु पञ्चाशदधस्तात् पञ्चयोजनम् ॥ २८ ॥
 अगाधपङ्का वै तत्र चर्ममांसास्थिभेदना ।
 तत्र कर्कटका घोरा वज्रदंष्ट्रा विशन्ति ताम् ॥ २९ ॥

उल्लाशश्च धनुर्मात्रा वज्रजिह्वास्थिभेदनाः ।
 महाभिषा महाक्रोधा दुर्विषहाः सुदारुणाः ॥ ३० ॥
 समुत्तीर्य तु कृच्छ्रेण तस्माद् योजनकर्दमात् ।
 वसन्त्यत्र धरे केचिच्छून्यागारे निराश्रये ॥ ३१ ॥
 यत्र वै मूषिकगणा भक्षयन्ति ह्यनेकशः ।
 मूषिकैर्जग्धगात्रस्तु अस्थिमात्रावशेषितः ॥ ३२ ॥
 प्रभाते वायुना स्पृष्टः पुनर्मांसं स विन्दति ।
 शून्यागारप्रवेशात्तु गन्व्यूती नातिदूरतः ॥ ३३ ॥
 सहकारवनं नाम रौद्रा यत्र च पक्षिणः ।
 निस्त्वगस्थस्तु क्रियते निर्मांसश्चैव मानवः ॥ ३४ ॥
 निःशिरा जालकश्चैव निरक्षिश्रवणस्तथा ।
 बटवृक्षो नातिदूरे दक्षिणे तु त्रियोजनम् ॥ ३५ ॥
 सन्ध्याभ्र इव चाभाति प्रदीप्तो नित्यमेव तु ।
 दशयोजनो वस्तीर्णा अधः शतसमायता ॥ ३६ ॥
 यमचुल्लीति विख्याता गम्भीरा सा त्रियोजनम् ।
 नित्यं प्रव्वलिता सा तु नित्यं धूमान्धकारिता ॥ ३७ ॥
 तत्र प्रेतसहस्राणि प्रयुतान्यर्बुदानि च ।
 प्रक्षिप्यन्ते त्वहोरात्रं राक्षसैर्यमकिङ्करैः ॥ ३८ ॥
 मासमेकं वसत्यन्ये तस्यां चुल्यां परिभ्रमन् ।
 ततः शकुनिका नाम वसामेदोवहा नदी ॥ ३९ ॥
 चुलीकुक्षौ तु विश्रान्ता वेगिनी वहते तु सा ।
 तां समुत्तीर्य कृच्छ्रेण यातनाः सप्तकाः पुनः ॥ ४० ॥
 एकैकं दुस्तरं घोरं यथापूर्वं यथाक्रमात् ।
 अनुभुङ्क्ते स कृच्छ्रेण दुष्कृती तीव्रवेदनाः ॥ ४१ ॥
 दश तत्र लताः शूलाः कुम्भीपाकास्त्रयोदश ।
 याति पापमहोरात्रं तस्मिन्नियमितेन तु ॥ ४२ ॥
 राक्षसैर्निरनुक्रोशैर्दुर्निरीक्षैस्ततस्ततः ।
 अङ्गारेषु विधूमेषु शूलप्रोतस्तु पच्यते ॥ ४३ ॥
 शुष्कोदपाने धूमे च अधःशीर्षोऽवलम्बते ।
 ज्वाल्यते तीक्ष्णतैले तु कटाह्यां स तु पच्यते ॥ ४४ ॥
 करीषगत्तं स पुनः पच्यते मेदवह्निना ।
 एकैस्मिन् दशाहं च शूलादिषु स पच्यते ॥ ४५ ॥

यातनाः सप्तकास्तस्य निष्क्रान्तस्य त्रियोजने ।
यतो यमनदी नाम तप्तत्रपुजलोर्मिणी ॥ ४६ ॥
समुत्तीर्य तु कृच्छ्रेण दह्यमानस्त्वचेतनः ।
ततो मुहूर्त्तं विश्रान्तः किञ्चिदन्तरमागतः ॥ ४७ ॥
दीर्घिकां मोक्षते कान्तां शीतोदां शीतकाननाम् ।
सर्वकामान् स लभते भगिनी सा यमस्य तु ॥ ४८ ॥
भक्ष्यं भोज्यं च सर्वैस्तु पापिभित्तत्र लभ्यते ।
स सर्वं विस्मरत्यत्र त्रिरात्रमुषितोऽपि च ॥ ४९ ॥
ततो शूलग्रहो नाम पर्वतः शतयोजनः ।
निराश्रयः स सत्वानामेकपाषाण एव च ॥ ५० ॥
तत्र वर्षति पञ्जन्यस्तत्र तप्तजलं सदा ।
तत्र कृच्छ्रेण तरति अहोरात्रेण मानवः ॥ ५१ ॥
शृङ्गारकवनं नाम तत्र पश्यन्ति शाद्वलम् ।
नीलमक्षिकदंशश्च सुव्याप्तं तद्वनं महत् ॥ ५२ ॥
यैस्तु स्पृष्टश्च दष्टश्च कृमिरूपश्च जायते ।
प्रेतो वर्षति मांसासृगस्मात्कृच्छ्रात्तु निर्गतः ॥ ५३ ॥
ततोऽन्यल्लभते चैव यातनार्थं प्रयत्नतः ।
ततः पश्यति पुत्रांस्तु महद्दुःखं सुदारुणम् ॥ ५४ ॥
मातरं पितरं चैव पुत्रान्दारांस्तथा प्रियान् ।
पुरस्ताद् वध्यमानं स क्रन्दमानमचेतनम् ॥ ५५ ॥
हा पुत्र त्राहि त्राहीति क्रन्दमानस्ततस्ततः ।
लगुडेर्मुद्गरैर्दण्डैर्जानुभिर्वेणुभिस्तथा ॥ ५६ ॥
मुष्टिभिश्च कशाभिश्च व्यालैरङ्गुलैरपि ।
तद् दृष्ट्वा तादृशं दुःखं ततो मोहं स गच्छति ॥ ५७ ॥
एवमेवात्मकर्माणि पर्यायेण पुनः पुनः ।
प्राप्नुवन्तीह तेऽत्रैव नरा दुष्कृतकारिणः ॥ ५८ ॥
पातकानि च चत्वारि समाचारेण पञ्चमम् ।
कृत्वा तानि नरा यान्ति तं देशं पापकारिणः ॥ ५९ ॥
तमादिषु च सर्वेषु गुणान्तरपथं गतः ।
यदा भवति स प्रेतस्तदा स्थावरतां व्रजेत् ॥ ६० ॥
तदा वा स्थावरे तेषु जातस्य हि भवेन्नरः ।
क्रमशः स भवेत् प्रेतस्तदा पशुगणेष्वपि ॥ ६१ ॥

षष्टिवर्षसहस्राणि षष्टिवर्षशतानि च ।
 गतः स वसति प्रेतो नरके तु पुनः पुनः ॥ ६२ ॥
 ततो निवृत्तकर्मा तु स्वेदजः सम्भवेत् पुनः ।
 स्वेदजानां ततो नित्यं सर्वसंसारचक्रमात् ॥ ६३ ॥
 ततश्च पक्षिणां योनिं सर्वां संसरते पुनः ।
 गोयोनौ तु ततो गत्वा पुनर्मानुषतां ब्रजेत् ॥ ६४ ॥
 मानुषे शूद्रतां याति लब्ध्वा यदि तु तुष्यति ।
 ततो विशत्वं गच्छेत् कर्मणाऽनेन वेष्टितः ॥ ६५ ॥
 वैश्यात्क्षत्रियतां याति तस्माच्च ब्राह्मणो भवेत् ।
 ब्राह्मणत्वमपि प्राप्तः पापकर्मा दुरात्मवान् ॥ ६६ ॥
 दुःशिक्षितेन मनसा आत्मद्रुहो भवेत्तदा ।
 शरीरं मानसं घोरं व्यसनैरुपपादितम् ॥ ६७ ॥
 उपयुक्तो नरो जातः पूर्वकर्मभिरन्वितः ।
 ज्ञेयश्च ब्रह्महा कुष्ठी काकाक्षः काकतालुकः ॥ ६८ ॥
 सुरापः श्यावदन्तश्च पूतिगन्धश्च पापकृत् ।
 राजहा पितृहा चैव सुरापश्चापि यो भवेत् ॥ ६९ ॥
 सुवर्णहर्ता च नरो ब्रह्मघ्नेन समो हि सः ।
 कचिच्चात्र विरूपाणां नराणां पापकर्मिणाम् ॥ ७० ॥
 यावता कर्मभिस्तैस्तैस्तेषु निर्याणवेश्मसु ।
 छिन्नभिन्नविशस्तानां रुधिरेण समन्ततः ॥ ७१ ॥
 व्याप्तं महीतलं सर्वमापगाश्चापि निर्गताः ।
 अजस्रं क्लिश्यमानानां क्रन्दतां च सुदारुणम् ॥ ७२ ॥
 समुत्तस्थौ महानादो हाहाकारसमाकुलः ।
 बध्नतो विविधैर्बन्धैर्घातयन्तश्च दारुणम् ॥ ७३ ॥
 लौहयष्टिप्रहारैश्च आयुधैश्च सुदारुणैः ।
 छेदनैर्भेदनैश्चोग्रैः पीडनाभिश्च सर्वशः ।
 श्रान्ताः कर्मकरा दूता मोहेनायत्तचेतसः ॥ ७४ ॥
 यदा श्रान्ताश्च खिन्नाश्च हन्तारः पापकर्मिणाम् ।
 विज्ञापयन्तदा' दूताश्चित्रगुप्तं महौजसम् ॥ ७५ ॥
 इति वाराहपुराणे संसारचक्रे नरकयातनास्वरूपवर्णनो
 नाम द्विशततमोऽध्यायः ।



एकाधिकद्विशततमोऽध्यायः

ऋषिपुत्र उवाच

ततस्ते सहिताः सर्वे अन्योऽन्याभिरताः सदा ।
नानावेशधरा दृताः कृताञ्जलिपुटास्तदा ॥ १ ॥

दृता ऊचुः

वयं श्रान्ताश्च क्षीणाश्च अन्यान्योजितुमर्हसि ।
वयमन्यत् करिष्यामः स्वामिन्कार्यं सुदुष्करम् ॥ २ ॥
अन्ये हि तावत्तत्कुर्युर्यथेष्टं तव सुव्रत ।
भगवन्परिक्लिष्टाः स्म त्राहि नः परमेश्वर ॥ ३ ॥
ततो विवृत्तरक्ताक्षस्तेन वाक्येन राषितः ।
विनिःश्वस्य यथा नागो ह्यपश्यत् सर्वतो दिशम् ॥ ४ ॥
अदूरे दृष्टवान् कञ्चित्पुरुषं स ह्यनाकृतिम् ।
स तु वेगेन सम्प्राप्त इङ्गितज्ञो दुरात्मवान् ॥ ५ ॥
निःसृतः स च रोषेण चित्रगुप्तेन धीमता ।
ततः स त्वरितो गत्वा मन्देहो नाम राक्षसः ॥ ६ ॥
नानारूपधरा घोरा नानाभरणभूषिताः ।
विनाशाय महासत्त्वो यत्र तिष्ठन्महायशाः ॥ ७ ॥
चित्रगुप्तो महाबाहुः सर्वलोकार्थचिन्तकः ।
समः सर्वेषु भूतेषु भूतानां च समादिशत् ॥ ८ ॥
ततस्ते विविधाकारा राक्षसाः पिशिताशनाः ।
उपरुह्य तथा सर्वे मातङ्गाश्च ह्यास्तथा ॥ ९ ॥
बद्धगोधाङ्गुलित्राणा नानायुधधरास्तथा ।
अग्रतः किङ्करास्तिष्ठन् कृत्वा पादाभिवन्दनम् ॥ १० ॥
ब्रुवन्तश्च पुनर्हृष्टाः शीघ्रमाज्ञापय प्रभो !
तव सन्देशकर्तारः कस्य कृन्ताम जीवितम् ॥ ११ ॥
तेषां तद्वचनं श्रुत्वा चित्रगुप्तो ह्यभाषत ।
रोषगद्गदया वाचा निःश्वसन् वै मुहुर्मुहुः ॥ १२ ॥
भो भो मन्देहका वीराः मम चित्तामुपालकाः !
एतान् बध्नीत गृहीत भूतराक्षसपुङ्गवाः ॥ १३ ॥

एवं हत्वा च बद्ध्वा च आगच्छत पुनर्यथा ।
हन्तारः सर्वभूतानां कृतघ्ना हठविक्रमाः ॥ १४ ॥
हत्वा वै पापकानेतान् मम विप्रियकारिणः ।
एतच्छ्रुत्वा वचस्तस्य वचनं चेदमब्रुवन् ॥ १५ ॥


राक्षसा ऊचुः

श्रान्ता वा क्षुधिता वापि दुःखिता वा तपोधनाः ।
अमात्या एव ज्ञातव्या भृत्याः शतसहस्रशः ॥ १६ ॥
एते वधार्थं निर्दिष्टास्त्वयैव च महात्मना ।
न युक्तं विविधाकारा ह्यस्माकं नाशनाय वै ॥ १७ ॥
यथा ह्येते समुत्पन्नाः सर्वधर्मानुचिन्तकाः ।
तथा वयं समुत्पन्नास्तदर्थं हि भवानपि ॥ १८ ॥
मा च मिथ्या परिज्ञातं धर्मिष्ठस्य भवत्विति ।
अस्माकं विग्रहे वीर मुच्यन्ते यदि मन्यसे ॥ १९ ॥
परित्रायस्व नो वीर किङ्कराणां महाबलान् ।
हन्यमानान् हि रक्षोभिरस्मानद्य रणाजिरे ॥ २० ॥
एवमुक्त्वा ततो घोराः व्याधयः कामरूपिणः ।
सन्नद्धास्त्वरितं शूरा भीमरूपा भयानकाः ॥ २१ ॥
गजेरन्ये तथा चाश्वै रथैश्चापि महाबलाः ।
कण्टकैस्तुरगैर्हसैरन्ये सिंहैस्तथापरे ॥ २२ ॥
मृगः शृगालैर्महिषैर्व्याघ्रैर्मेषैस्तथापरे ।
गृध्रैः श्येनेर्मयूरैश्च सर्पगर्दभकुक्कुटैः ॥ २३ ॥
एवं वाहनसंयुक्ता नानाप्रहरणोद्यताः ।
समागता महासत्त्वा अन्योन्यमभिकाङ्क्षिणः ॥ २४ ॥
तूर्यक्षवेडितसङ्घुष्टैर्बलितास्फोटितैरपि ।
जयार्थिनो द्रुतं वीराश्चालयन्तश्च मेदिनीम् ॥ २५ ॥
ततः समभवद्युद्धं तस्मिन्स्तमसि सन्तते ।
मुकुटेरङ्गदैश्चित्रैः केयूरैः पट्टिशासिकैः ॥ २६ ॥
सकुण्डलैः शिरोभिश्च भ्राजते वसुधातलम् ।
बहुभिश्च सकेयूरैश्छत्रैश्च मणिभूषणैः ॥ २७ ॥
शूलशक्तिप्रहारैश्च यष्टितोमरपट्टिशैः ।
असिखड्गप्रहारैश्च बलप्राणसमीरितैः ॥ २८ ॥

अभवहारुणं युद्धं तुमुलं लोमहर्षणम् ।
 नखैर्दन्तैश्च पादैश्च तेऽन्योऽन्यमभिजघिनरे ॥ २९ ॥
 बाहुभिः समनुप्राप्तः केशाकेशि ततः परम् ।
 अयुक्तमतुलं युद्धं तेषां वै समजायत ॥ ३० ॥
 ततस्ते राक्षसा भग्ना दूतैर्घोरपराक्रमैः ।
 देहि देहि वदन्त्येव भिन्द गृह्णीष्व तिष्ठ च ॥ ३१ ॥
 वध्यमानाः पिशाचास्ते ये निवृत्ता रणार्दिताः ।
 आह्वयन्त प्रतिभयात् क्रोधसंरक्तलोचनाः ॥ ३२ ॥
 तिष्ठ तिष्ठ क यासीति न गच्छामि दृढो भव^१ ।
 मया मुक्तमिदं शस्त्रं तव देहविनाशनम् ॥ ३३ ॥
 किन्तु मूढ त्वया शस्त्रं न मुक्तं मे रूजाकरम् ।
 मया क्षिप्तास्तु इषवः प्रतीच्छ किं पलायसे ॥ ३४ ॥
 किं त्वं वदसि दुर्बुद्धे एषोऽहं पारगो रथे ।
 मम बाहुविमुक्तस्तु यदि जीवस्यतो वद ॥ ३५ ॥
 तत्र ते सहसा घोरा राक्षसाः पिशिताशनाः ।
 मन्देहा नाम नाम्ना ते वध्यमानाः सहस्रशः ॥ ३६ ॥
 ततो भग्ना यदा ते तु राक्षसाः कामरूपिणः ।
 प्रतिपद्यन्त ते मायां तामसीं तमसा वृताः ॥ ३७ ॥
 अदृश्याश्चैव दृश्याश्च तद्बलं तमसा वृताः ।
 ततस्ते शरणं जग्मुर्ज्वरं परमभीषणम् ॥ ३८ ॥
 शूलपाणिं विरूपाक्षं सर्वप्राणिप्रणाशनम् ।
 मन्देहा नाम नाम्ना वै राक्षसाः पिशिताशनाः ॥ ३९ ॥
 खादन्ति चैव घ्नन्ति स्म चित्रगुप्तेन चोदिताः ।
 व्याधीनां च सहस्राणि दूतानां च महाबलाः ॥ ४० ॥
 वयमद्य महाभाग त्रायस्व जगतः पते ।
 ततस्तेषां वचः श्रुत्वा दूतानां कामरूपिणाम् ॥ ४१ ॥
 ज्वरः क्रुद्धो महातेजा योधानां तु सहस्रशः ।
 कालो मुण्डः केकराक्षो लोहयष्टिपरिग्रहः ॥ ४२ ॥

विविधान् सन्दिदेशाऽत्र पुरुषानग्निवर्चसः ।
 बद्धाञ्जलिपुटान् सर्वानिदमाह सुरेश्वरः ॥ ४३ ॥
 यात शीघ्रमिमान् पापान् योगेन च बलेन च ।
 ततस्ते त्वरितं गत्वा यत्र ते पिशिताशनाः ॥ ४४ ॥
 ज्वराद्भया च ते सर्वे जीमूतघननिस्वनाः ।
 बहूस्ते राक्षसान् घोरान् दर्पोत्सक्तान् सहस्रशः ॥ ४५ ॥
 बहुशस्त्रप्रहारेश्च शस्त्रैश्च विविधोज्ज्वलैः ।
 तरसा राक्षसा विग्ना रुधिरेण परिप्लुताः ॥ ४६ ॥
 मोचयामास सङ्ग्रामं स्वयमेव यमस्ततः ।
 राक्षसान् मोचयित्वाऽथ हन्यमानान् समन्ततः ॥ ४७ ॥
 गत्वा ज्वरं महाभागं विनयात् सान्त्वयन्मुहुः^१ ।
 पूजयन् वै ज्वरं दिव्यं गृह्य हस्ते महायशाः ॥ ४८ ॥
 प्रविवेश गृहं स्वं तु सम्भ्रमेणोदशेन तु ।
 आननं तु समुत्प्रोच्छथ स्वेदसङ्ग्रामबिन्दुवत् ॥ ४९ ॥
 धर्मराजोऽथ विश्रान्तं कालभूतं महाज्वरम् ।
 किं किं वृत्तमिदं देव व्यापिनस्त्वं महातपाः ॥ ५० ॥
 रोषायासकरं चैव सर्वलोकनमस्कृतः ।
 अहंस्त्वञ्चैव देवेश इमं लोकं चराचरम् ॥ ५१ ॥
 शासेम हि यथाकामं यथादृष्टं यथाश्रुतम् ।
 त्वया ग्राह्यो ह्यहं देव मृत्युना च सुसंवृतः ॥ ५२ ॥
 लोकान् सर्वानहं हन्मि सर्वघाती न संशयः ।
 गच्छ गच्छ यथास्थानं युद्धं च शमय स्वयम् ॥ ५३ ॥
 राक्षसानां हतास्तत्र षष्टिकोट्यो रणाजिरे ।
 अमराश्चाराक्षयाश्चैव न हि त्वां प्रापयन्ति वै ॥ ५४ ॥
 ततो ह्यु परतं युद्धं धर्मराजो यमः स्वयम् ।
 दूतानां चित्रगुप्तेन सख्यमेकमकारयत् ॥ ५५ ॥

ततः सम्भाषते दूताश्चित्रगुप्तं तथैव च ।
 नियुञ्जस्व मया पूर्वं सर्वकर्माणि जन्तुषु ॥ ५६ ॥
 स्वकर्मगुणभूतानि ह्यशुभानि शुभानि तु ।
 दूताः रुद्रं^१ समागम्य चित्रगुप्तस्य पार्श्वतः ।
 उपस्थानं च कुर्वन्ति कालचिन्तकमब्रुवन् ॥ ५७ ॥
 यथा लोका यथा राजा यथा मृत्युः सनातनः ।
 तदेवोत्तिष्ठ तिष्ठेति क्षम्यतां क्षम्यतां प्रभो ॥ ५८ ॥
 इति वाराहपुराणे भगवच्छास्त्रे संसारचक्रे राक्षसकिङ्करयुद्धं
 नाम एकाधिकद्विशततमोऽध्यायः ।



द्व्यधिकद्विशततमोऽध्यायः

ऋषिरुवाच

विस्मयस्तु मया दृष्टस्तस्मिन्नद्रुमुतदर्शनः ।
चित्रगुप्तस्य सन्देशो धर्मराजेन धीमतः ॥ १ ॥
प्राप्नुवन्ति फलं ते वै ये च क्षिप्ताः पुरा जनाः ।
अग्निना वै प्रतप्तास्ते बद्धा बन्धैः सुदारुणैः ॥ २ ॥
सन्तप्ता बहवो ये ते तैस्तैः कर्मभिरुल्लवणैः ।
श्यामानां दशनानां च इमं शीघ्रं प्रमापय ॥ ३ ॥
दुराचारं पापरतं निघृणं पापचेतसम् ।
श्वानस्तु हिंसका ये च भक्षयन्तु दुरात्मनः ॥ ४ ॥
पितृघ्नो मातृगोघ्नस्तु सर्वदोषसमन्वितः ।
आरोप्य शाल्मलीं घोरां कण्टकैस्तैर्विपाटय ॥ ५ ॥
एनं पाचय तैलस्य घृतक्षौद्रस्य वा पुनः ।
तप्तद्रोण्यां ततो मुञ्च ताम्रतप्तखले पुनः ॥ ६ ॥
नराधममिमं क्षिप्त्वा प्रदीप्ते हव्यवाहने ।
ततो मनुष्यतां प्राप्य ऋणैस्तत्र प्रदीप्यते ॥ ७ ॥
शयनासनहर्त्तारमग्निदायी च यो नरः ।
वैतरण्यामयं चैव क्षिप्यतामचिरं पुनः ॥ ८ ॥
पापकर्मायमत्यर्थं सर्वतीर्थविनाशकः ।
तस्य प्रदीप्तः कीलोऽयं वह्नितप्तोऽतिदुस्पृशः ॥ ९ ॥
आदेश्य उभयोरस्य कणयोः कूटसाक्षिणः ।
यो नरः पिशुनः कूटसाक्षी चालाकजल्पकः ॥ १० ॥
ग्रामयाजनकं विप्रमध्रवं दाम्भिकं शठम् ।
बद्धा तु बन्धने घोरे दीयतां तु न किञ्चन ॥ ११ ॥
जिह्वाऽस्य छिद्यतां शीघ्रं वाचा दुष्टस्य पापिनः ।
गम्यागम्यं पुरा येन विज्ञातं न दुरात्मना ॥ १२ ॥
कृतं लोभाभिभूतेन कामसम्मोहितेन च ।
तस्य छित्त्वा ततो लिङ्गं क्षारमग्निं च दीपय ॥ १३ ॥

१. 'शयनासनहर्त्ता च वह्निदायी च यो नरः' इति समीचीनः ।

२. कर्मणोरिति क्वचित् पाठः ।

इमं तु खलकं कृत्वा दुरात्मा पापकारिणम् ।
 दायादा बहवो येन अर्थहेतोर्विनाशिताः ॥ १४ ॥
 इमं वाद्भुषिकं विप्रं सर्वत्राङ्गेषु छेदय ।
 तथायं यातनां यातु पापं बहु समाचरन् ॥ १५ ॥
 सुवर्णस्तेयिनं पापं कृतघ्नं च तथा नरम् ।
 क्रूरं पितृहणं चैनं ब्रह्मघ्नेषु समीकुरु ॥ १६ ॥
 अस्थि छित्वा ततः क्षिप्रं क्षारमग्निं च दापय ।
 इमं तु विप्रं खादन्तु तीक्ष्णदंष्ट्राः सुदारुणाः ॥ १७ ॥
 पिशुनं हि महाव्याघ्राः पञ्च घोराः सुदारुणाः ।
 इमं पचत पाकेषु बहुधा मर्मभेदिनम् ॥ १८ ॥
 येनाग्निरुष्मितः पूर्वं गृहोत्वा च न पूजितः ।
 इमं पापसमाचारं वीरघ्नमतिपापिनम् ॥ १९ ॥
 कर्कटस्य तु घोरस्य नित्यक्रुद्धस्य प्रापय ।
 इमं घोरे हृदे क्षिप्रं सर्वयाजनयाजकम् ॥ २० ॥
 सर्वेषां तु पशूनां यो नित्यं धारयते जलम् ।
 न त्राता न च दाता च पापस्यास्य दुरात्मनः ॥ २१ ॥
 अदानव्रतिनो विप्राः वेदविक्रयिणस्तथा ।
 सर्वकर्माणि कुर्युर्ये दीयते न च किञ्चन ॥ २२ ॥
 तोयभाजनहर्त्तारं भोजनं योऽनिवारयन् ।
 हन्यतां सुदृढैर्दण्डैर्मदूतेर्महाबलेः ॥ २३ ॥
 वेणुदण्डकशाभिश्च^१ लोहदण्डैस्तथैव च ।
 जलमस्मै न दातव्यं भोजनं च कथञ्चन ॥ २४ ॥
 तस्मा अन्नं^२ च पानं च न दातव्यं कदाचन ।
^३हतविश्वास्य हन्तारं बह्वौ शीघ्रं प्रपाचय ॥ २५ ॥
 ब्रह्मदेयं हृतं येन तं वै शीघ्रं विपाचय ।
 बहुवर्षसहस्राणि पातयेत् कर्मविस्तरे ॥ २६ ॥
 समुत्तीर्णं ततः पश्चात्तिर्यग्योनौ प्रपातयेत् ।
 सूक्ष्मदेहविपाकेषु कीटपक्षिविजातिषु ॥ २७ ॥
 क्लिष्टो जातिसहस्रैस्तु जायते मानुषस्ततः ।
 तत्र जातो दुरात्मा च कुलेषु विविधेषु च ॥ २८ ॥

१. कषाभिश्चेति (ग) । २. तस्मादन्नं चेति (ग) ।

३. इमं विश्वास्य इति वा पाठः ।

हिंसारूपेण घोरेण ब्रह्मवध्यां प्रदापयेत् ।
 राजप्रमारकं घोरं ब्रह्मघ्नं दुष्कृतं तथा ॥ २९ ॥
 सुवर्णस्तेयिनश्चैव सुरापश्चैव कारयेत् ।
 अनुभूय ततः काले ततो यक्ष्म प्रयोजयेत् ॥ ३० ॥
 गोघातको ह्ययं पापः कूटशाल्मलिमारुहेत् ।
 कृष्यते विविधैर्घोरैः राक्षसैर्घोरदर्शनैः ॥ ३१ ॥
 पूतिपाकेषु पच्येत जन्तुभिः सम्प्रयोजितः ।
 ब्रह्मवध्याच्चतुर्भागैर्मुग्गपशुत्वमागतः ॥ ३२ ॥
 उद्विग्नवासं पतितं यत्र यत्रोपपद्यते ।
 पापकर्मसमुद्विग्नो जातो जातः पुनः पुनः ॥ ३३ ॥
 अयं तिष्ठति किं पापः पितृघाती दुरात्मवान् ।
 ते तु वर्षशतं साग्रं भक्षयन्तु विचेतसः ॥ ३४ ॥
 ततः पाकेषु घोरेषु पच्यतां च नराधमः^१ ।
 ततो मानुषतां प्राप्य गर्भस्थो त्रियतां पुनः ॥ ३५ ॥
 व्यापन्नो दशगर्भेषु ततः पश्चाद्विमुच्यताम् ।
 तत्रापि लब्ध्वा मानुष्यं क्लेशभागी च जायताम् ॥ ३६ ॥
 बुभुक्षारुग्निकारैश्च सततं तत्र पीडयताम् ।
 पापाचारमिमं घोरं मित्रविश्वासघातकम् ॥ ३७ ॥
 यन्त्रेण पीडयतां क्षिप्रं ततः पश्चाद्विमुच्यताम् ।
 दीप्यतां ज्वलने घोरे वर्षाणाञ्च शतद्वयम् ॥ ३८ ॥
 जायतां च ततः पश्चाच्छुनां योनौ दुरात्मवान् ।
 भ्रष्टोऽपि जायतां तस्मान्मानुषः क्लेशभाजनः ।
 प्राप्तवान्विधान् रोगान् संसारे चैव दारुणान् ॥ ३९ ॥
 ब्रह्मस्वहारी पापोऽयं नरो लवणहारी च ।
 वर्षाणां तु शतं पञ्च तत्र क्लिष्टो दुरात्मवान् ॥ ४० ॥
 कृमिको जायते पश्चाद्विष्टायां कृमिकोऽपरः ।
 शकुन्तो जायते घोरस्तत्र पश्चाद् वृको^२ भवेत् ॥ ४१ ॥
 इममग्निप्रदं घोरं काष्ठाग्नौ सम्प्रतापय ॥ ४२ ॥
 स्वकर्मसु विहीनेषु पश्चाद्ब्रह्मगतिस्तथा ।
 ततश्चाथ मृगो वापि ततो मानुषतां व्रजेत् ॥ ४३ ॥
 तत्रापि दारुणं दुःखमुपभुङ्क्ते दुरात्मवान् ।
 सर्वदुष्कृतकार्येषु सह सङ्घातचिन्तकैः ॥ ४४ ॥

एवं कर्मसमायुक्तास्ते भवन्तु सहस्रशः ।
 परद्रव्यापहाराश्च रौरवे पतितास्तथा ॥ ४५ ॥
 कुम्भीपाकेषु निर्दग्धः पश्चाद् गर्दभतां गतः ।
 ततो जातस्त्वसौ पापः शूकरो मलभुक् तथा ॥ ४६ ॥
 प्राप्नोतु विविधांस्तापान्यथा हृतधनश्च सन् ।
 जुधातृष्णापराक्रान्तो गर्दभो दशजन्मसु ॥ ४७ ॥
 मानुष्यं समनुप्राप्य चौरो भवति पापकृत् ।
 परोपघाती निर्लज्जः सर्वदोषसमन्वितः ॥ ४८ ॥
 वृक्षशाखावलम्बोऽत्र^१ अधःशीर्षः प्रजायते ।
 अग्निना पच्यतां पश्चाल्लुब्धो वै पुरुषाधमः ॥ ४९ ॥
 ततो वर्षशते पूर्णे मुच्यते स पुनः पुनः ।
 अजितात्मा तथा पापः पिशुनश्च दुरात्मवान् ॥ ५० ॥
 पूर्वैश्च शूकरो भूत्वा नकुलो जायते पुनः ।
 विमुक्तश्च ततः पश्चान्मानुष्यं लभते चरात् ॥ ५१ ॥
 धिक्कृतः सर्वलोकेन कूटसाक्ष्यनृतव्रतः ।
 न शर्म लभते कापि कर्मणा स्वेन गर्हितः ॥ ५२ ॥
 इमं ह्यानुतिकं दुष्टं क्षेत्रहारकमेव च ।
 स्वकर्म दुष्कृतं यावत्तावद्दुःखं भुनक्त्यसौ ॥ ५३ ॥
 कर्मण्येकैकशश्चायं स तु तिष्ठत्वयं पुनः ।
 वर्षलक्षं न सन्देहस्ततस्तिष्ठत्वयं पुनः ॥ ५४ ॥
 ततो जातीः स्मरेत्सर्वास्तिर्यग्योनिसमाश्रितः ।
 जायतां मानुषः पश्चात्क्षुधया परिपीडितः ॥ ५५ ॥
 सर्वकामविमुक्तस्तु सर्वदोषसमन्वितः ।
 क्वचिज्जात्यां भवेदन्धः क्वचिद्बधिर एव च ॥ ५६ ॥
 क्वचिन्मूकश्च काणश्च क्वचिद्रव्याधिसमन्वितः ।
 एवं हि प्राप्नुयाद्दुःखं न च सौख्यमवाप्नुयात् ॥ ५७ ॥
 जात्यन्तरसहस्राणि प्रयुतान्यर्बुदानि च ।
 शान्तिं न लभते चैव भूमे क्षेत्रहरो नरः ॥ ५८ ॥
 तीव्ररन्तर्गतैर्दुःखैर्भूमिहर्त्ता नराधमः ।
 इमं बन्धैर्दृढैर्बद्ध्वा विपाचय तथाचिरम्^२ ॥ ५९ ॥

१. अथ इति वा पाठः । २. भूमिः क्षेत्रहरे इति वा पाठः ।


३. तमाचिरमिति (ग)

प्रबद्धः सुचिरं कालं मम लोकगतो नरः ।
 जायतां स चिरं पापो मार्जारस्तेन कर्मणा ॥ ६० ॥
 तीव्रक्षुधापरिक्लिष्टो बद्धो बन्धनयन्त्रितः ।
 दुःखान्यनुभवंस्तत्र पापकर्मा नराधमः ॥ ६१ ॥
 सप्तधा सप्त चैकां च जातिं गत्वा स पच्यते ।
 इमं शाकुनिकं पापं श्वभिर्गृध्रैश्च घातय ॥ ६२ ॥
 ततः कुक्कुटतां यातु विड्भक्षश्च दुरात्मवान् ।
 दंशश्च मशकश्चैव ततः पञ्चाद्भवेत्तु सः ॥ ६३ ॥
 जातिकर्मसहस्रं तु ततो मानुषतां व्रजेत् ।
 इमं सौकरिकं पापं महिषा घातयन्तु तम् ॥ ६४ ॥
 वर्षाणां च सहस्रं तु धावमानं ततस्ततः ।
 विभिन्नं च प्रभिन्नं च शृङ्गाभ्यां पद्भिरेव च ॥ ६५ ॥
 तस्माद्देशात्ततो मुक्तस्ततः शूकरतां व्रजेत् ।
 महिषः कुक्कुटश्चैव शशो जम्बूक एव च ॥ ६६ ॥
 यां यां याति पुनर्जातिं तत्र भक्ष्यो भवेत्तु सः ।
 कर्मक्षयोऽन्यथा नास्ति मया पूर्वं विनिर्मितम् ॥ ६७ ॥
 प्राप्य मानुषतां पश्चात्पुनर्व्याधो भविष्यति ।
 अन्यथा निष्कृतिर्नास्ति जातिजन्मशतैरपि ॥ ६८ ॥
 उच्छिष्टान्नप्रदातारं पापाचारमधार्मिकम् ।
 अङ्गारैः पचतां^२ चैनं त्रीणि वर्षशतानि च ॥ ६९ ॥
 भिन्नचारित्रदुःशीला भक्तुर्व्यलीककारिणी ।
 आयसान् पुरुषान् सप्त आलिङ्गितु समन्ततः ॥ ७० ॥
 ततः शुनी भवेत् पश्चात् सूकरी च ततः परम् ।
 कर्मक्षये ततः पश्चान्मानुषी दुःखिता भवेत् ।
 न च सौख्यमवाप्नोति तेन दुःखेन दुःखिता ॥ ७१ ॥
 अनेन भृत्या बहवः श्रान्ताः शान्ताः प्रवाहिताः ।
 भक्ष्यं भोज्यं च पानं च न तेषामुपपादितम् ।
 अनुमोदेत् प्रजा दृष्ट्वा लिप्समानो दुरात्मवान् ॥ ७२ ॥
 एवं कुरुत भद्रं वो मम पार्श्वे तु दुर्मतिः ।
 रौरवे नरके घोरे सर्वदोषसमन्विते ॥ ७३ ॥

१. विनिर्मितमिति वा पाठः, विनिर्मितामिति (ग) ।

२. पच्यतामिति (ग) ।

सर्वकर्माणि कुर्वाणं क्षपयध्वं दुरासदम् ।
 वर्षाणां तु सहस्राणि तेस्तेः कर्मभिरावृतम् ॥ ७४ ॥
 प्रक्षिप्यतामयं पश्चाद् दस्युजातौ दुरात्मवान् ।
 जायतामुरगः पश्चात्ततः कर्म समाश्रयेत् ॥ ७५ ॥
 ततः पश्चाद्भवेत्पापश्चेतरः^१ सर्वपापकृत् ।
 शूकरस्तु भवेत्पश्चान्मेषश्च जायते पुनः ।
 हस्त्यश्वश्च शृगालश्च शूकरो वक एव च ॥ ७६ ॥
 ततो जातस्तु सर्वेषु संसारेषु पुनः पुनः ।
 वर्षाणामयुतं साग्रं ततो मानुषतां व्रजेत् ॥ ७७ ॥
 पञ्चगर्भेषु सापत्सु पञ्च जातो म्रियेत सः ।
 अपोगण्डो म्रियेत् पञ्च कर्मशेषक्षये तु सः ।
 ततो मानुषतां याति त्वेष कर्मविनिर्णयः^२ ॥ ७८ ॥
 पापस्य सुकृतस्याथ प्रजानां विनिपातने ।
 भूतानां चाप्यसम्मानं दुष्प्रहारश्च सर्वशः ।
 अतः स्वयम्भुवा पूर्वं कर्मपाको यथार्थवत् ॥ ७९ ॥
 इति वाराहपुराणे संसारचक्रे कर्मपाको नाम
 द्व्यधिकद्विशततमोऽध्यायः ।



त्र्यधिकद्विशततमोऽध्यायः

ऋषिपुत्र उवाच

अन्यानपि तथा पापांश्चित्रगुप्तो दिदेश ह ।
 व्यामिश्रान् कथ्यमानांश्च शृणुध्वं तान्महौजसः ॥ १ ॥
 शीलसंयमहीनानां कृष्णपक्षानुगामिनाम् ।
 महापापैरुपेतानां कथ्यतां तत्पराभवम् ॥ २ ॥
 राजद्विष्टा गुरुद्विष्टाः सर्वे ते वै विगर्हिताः^१ ।
 अविश्वास्या ह्यसम्भाष्याः कुक्षिमात्रपरायणाः ॥ ३ ॥
 हिंसाविहारिणः क्रूराः सूचकाः कार्यदूषकाः ।
 गवेडकस्य वधका महिषाणामजां तथा ॥ ४ ॥
 दावाग्निं ये च मुञ्चन्ति ये च सौकरिकास्तथा ।
 तत्र कालमसंख्येयं पच्यन्ते पापकारिणः ॥ ५ ॥
 कर्मक्षयाद् यदा भूयो मानुष्यं प्राप्नुवन्ति ते ।
 अल्पायुषो भवन्तीह व्याधिग्रस्ताश्च नित्यशः ॥ ६ ॥
 गर्भं एव विपद्यन्ते म्रियन्ते बालकास्तथा ।
 परिरिङ्गरताः केचिन्म्रियन्ते पुरुषाधमाः ॥ ७ ॥
 काष्ठवंशे च शस्त्रे च वायुना ज्वलनेन च ।
 तोयेन वा पाशबन्धैः पतनेन विषेण वा ॥ ८ ॥
 मातापितृवधं कष्टं मित्रसम्बन्धिवन्धजम् ।
 बहुशः प्राप्नुवन्त्येते विद्रवञ्चाप्यभीक्ष्णशः ॥ ९ ॥
 भ्राणातिपातनं ते वै प्राप्नुवन्ति यथा तथा ।
 लोहका कारुकाश्चैव गर्भाणां विनिर्हिंसकाः ॥ १० ॥
 मूलकर्मकरा ये च गरदाः पुरदाहकाः ।
 ये च पञ्जरकर्तारो ये च शूलोपघातकाः ॥ ११ ॥
 पिशुनाः कलहाश्चैव ये च मिथ्याविदूषकाः ।
 गोकुञ्जरखरोष्ट्राणां चर्मका मांसभेदकाः ॥ १२ ॥
 उद्वेजनकराश्चण्डाः पच्यन्ते नरकेषु ते ।
 तत्र कालं तु सम्प्राप्य यातनाश्च सुदुःसहाः ॥ १३ ॥

कर्मक्षयो यदा भूयो मानुष्यं प्राप्नुवन्ति ते ।
 हीनाङ्गाः सुदरिद्राश्च भवन्ति पुंरुषाधमाः ॥ १४ ॥
 श्रवणच्छेदनं चैव नासाच्छेदनमेव च ।
 छेदनं हस्तपदाभ्यां प्राप्नुवन्ति स्वकर्मणा ॥ १५ ॥
 शारीरं मानसं दुःखं प्राप्नुवन्ति पुनः पुनः ।
 गलवेदनास्तथोग्राश्च तथा मस्तकवेदनाः ॥ १६ ॥
 कुक्ष्यामयं तथा तीव्रं प्राप्नुवन्ति नराधमाः ।
 जडान्धबधिरा मूकाः पङ्कवः पादसर्पिणः ॥ १७ ॥
 एकपक्षहताः काणाः कुनखश्चामयाविनः ।
 कुब्जाः खञ्जास्तथा हीना विकलाश्च घटोदराः ॥ १८ ॥
 गलत्कुष्ठाः शिवत्रकुष्ठा भवन्ति स्वैश्च कर्मभिः ।
 वाताण्डाश्चाण्डहोनाश्च प्रमेहमधुमेहिनः ॥ १९ ॥
 योनिशूलाक्षिशूलाश्च श्वासहृद्गुह्यशूलिनः ।
 पिण्डकावर्त्तभेदश्च प्लीहगुल्मादिरोगिणः ॥ २० ॥
 बहुभिदारुणैर्घोरैर्व्याधिभिः समनुद्गताः ।
 इत्येतान्हिसकान् क्रूरान् घातयन्तु सुदारुणान् ।
 मिथ्याप्रलापिनो दृतान् पाचयन्तु यथाक्रमम् ॥ २१ ॥
 कर्कशाः पुरुषाः सत्या ये च योषा निरर्थकाः ।
 एषां चतुर्विधा भाषा या मिथ्याप्यभिधीयते ॥ २२ ॥
 हास्यरूपेण या भाषा चित्ररूपेण वा पुनः ।
 अरहस्यं रहस्यं वा पेशुन्येन तु निन्दनात् ।
 उद्वेगजनना वापि कटुका लोकगर्हिताः ॥ २३ ॥
 स्नेहक्षयकरां रूक्षां भिन्नवृत्तविभूषिताम् ।
 कदलीगर्भनिःसारां मर्मस्पृक् कटुकाक्षराम् ।
 स्वरहीनामसंख्येयां भाषन्ति च निरर्थकाम् ॥ २४ ॥
 अयन्त्रितमुखा ये च ये निबद्धाः प्रलापिनः ।
 दूषयन्ति हि जल्पन्तोऽनृजवो निष्ठुराः शठाः ।
 निन्दया गतलज्जाश्च मूर्खा मर्मविभेदिनः ॥ २५ ॥
 न मर्षयन्ति येऽन्येषां कीर्त्यमानाञ्छुभान् गुणान् ।
 दुर्वाचः परुषांश्चण्डान् बन्धयध्वं नराधमान् ॥ २६ ॥
 ततस्तिर्यक प्रजायन्ते बहुधा कीटपक्षिणः ।
 लोके दोषकराश्चैव लोकद्विष्टास्तथापरे ॥ २७ ॥

तत्र कालं चिरं घोरं पच्यन्ते पापकारिणः ।
 कर्मक्षयो यदा भूयो मानुष्यं प्राप्नुवन्ति ते ॥ २८ ॥
 परिभूता अविज्ञाना नष्टचित्ता अकीर्त्तयः ।
 अनर्चाश्चाप्यनर्हाश्च^१ स्वपक्षे ह्यवमानिताः ॥ २९ ॥
 त्यक्त्वा मित्राणि मित्रेषु ज्ञातिभिश्च निराकृताः ।
 लोकदोषकराश्चैव लोकद्वेष्याश्च ये नराः ॥ ३० ॥
 अन्यैरपि कृतं पापं तेषां पतति मस्तके ।
 वज्रं शस्त्रं विषं वापि देहाद् देहनिपातनम् ॥ ३१ ॥
 मिथ्याप्रलापिनामेषामुक्ता क्लेशपरम्परा ।
 स्तेयहारं प्रहारं च नीतिहारं तथैव च ॥ ३२ ॥
 स्तेयकर्माणि कुर्वन्ति प्रसह्य हरणानि च ।
 करचण्डाशिनो ये च राजशब्दोपजीविनः ॥ ३३ ॥
 पीडयन्ति जनान् सर्वान् कृपणान् ग्रामकूटकान् ।
 सुवर्णमणिमुक्तानां कूटकर्मानुकारकाः ॥ ३४ ॥
 समये कृतहर्त्तारो लोकपीडाकरा नराः ।
 अनादिबुद्धयश्चान्ये अर्थातिशयकारिणः ॥ ३५ ॥
 भूतनिष्ठाभियोगज्ञा व्यवहारेष्वनर्थकाः ।
 भेदकाराश्च धातूनां रजतस्य च कारकाः ॥ ३६ ॥
 न्यासार्थहारका ये च सम्मोहनकराश्च ये ।
 ये तथोपाधिकाः क्षुद्राः पच्यन्ते तेषु तेष्वथ ॥ ३७ ॥
 निरयेष्वप्रतिष्ठेषु दारुणेषु ततस्ततः ।
 तत्र कालं तु सुचिरं पच्यन्तां पापकारिणः ॥ ३८ ॥
 कर्मक्षयो यदा तेषां मानुष्यं प्राप्नुवन्ति ते ।
 तत्र तत्रोपपद्यन्ते यत्र यत्र महद् भयम् ॥ ३९ ॥
 यस्मिंश्चौरभयं देशे क्षुद्भयं राजतो भयम् ।
 आपद्भयोऽपि भयं यत्र व्याधिमृत्युभयं तथा ॥ ४० ॥
 ईतया यत्र देशेषु लुब्धेषु नगरेषु च ।
 क्षयाः कालोपसर्गा वा जायन्ते तत्र ते नराः ॥ ४१ ॥
 बहुदुःखपरिक्लिष्टा गर्भवासेन पीडिताः ।
 एकहस्ता द्विहस्ता वा कूटाश्च विकृतोदराः ॥ ४२ ॥
 शिराविधृतगात्राश्च हीनाङ्गा वातरोगिणः ।
 अश्रुपातितनेत्राश्च भार्या न प्राप्नुवन्ति ते ॥ ४३ ॥

१. अहीनाश्चेति वा पाठः ।

तेषामपत्यं न भवेत्तद्रूपं च सुलक्षणम् ।
 अतिह्रस्वं विवर्णं च विकृतं भ्रान्तलोचनम् ॥ ४४ ॥
 संसारे च यथा पक्वं कृपणं भैरवस्वनम् ।
 महतः परिवारस्य तुष्टश्चोच्छिष्टभोजकः ॥ ४५ ॥
 रूपतो गुणतो हीनो बलतः शीलतस्तथा ।
 राजभृत्या भवन्त्येते पृथिवीपरिचारकाः ॥ ४६ ॥
 अनालया निरामर्षा वेदनाभिः सुसंवृताः ।
 समकार्यसजात्यानां मित्रसम्बन्धिनां तथा ॥ ४७ ॥
 कर्मान्तकारका^१ ह्येते तृणाभूता भवन्ति ते ।
 अनर्थो राजदण्डो वा नित्यमुत्पाद्यते वधः ॥ ४८ ॥
 कर्मकल्याणकृच्छ्रेषु भृशं चापि विमुह्यति ।
 कर्षकाः पशुपालाश्च वाणिज्यस्योपजीविकाः ॥ ४९ ॥
 यद्यत् कुर्वन्ति ते कर्म सर्वत्र क्षयभागिनः ।
 सत्यमन्विष्यमाणापि नैव ते कीर्त्तिभागिनः ॥ ५० ॥
 यत्किञ्चिदशुभं कर्म तस्मिन् देशे समुच्छ्रितम् ।
 तस्य देशस्य नैवास्ति वर्जयित्वातुरान्नरान् ॥ ५१ ॥
 सुवृष्ट्यामपि तेषां वै क्षेत्रं तत्तु विवर्जयेत् ।
 अशानिर्वा पतेत्तत्र क्षेत्रं वापि विनश्यति ॥ ५२ ॥
 न सुखं नापि निर्वाणं तेषां मानुषता भवेत् ।
 उत्पद्यते नृशंसानां तीव्रः क्लेशः सुदारुणः ॥ ५३ ॥
 स्तेयकर्मप्रयुक्तानां मुक्त्वा क्लेशपरम्पराम् ।
 परदारप्रसक्तानामिमां शृणुत यातनाम् ॥ ५४ ॥
 तिर्यङ्मानुषदेहेषु यान्ति विक्षिप्तमानसाः ।
 विहरन्ति ह्यधर्मेषु धर्मचारित्रदूषकाः ॥ ५५ ॥
 तास्तेनैव प्रदानेन संग्रहे तु ग्रहेण वा ।
 मूलकर्मप्रयोगेण राष्ट्रस्यातिक्रमेण वा ॥ ५६ ॥
 प्रसह्य वा प्रकृत्या वै ये चरन्ति कुलाङ्गनाः ।
 वर्णसङ्करकर्तारः कुलधर्मादिदूषकाः ॥ ५७ ॥
 शीलशौचादिसम्पन्नं ये जनं धर्मलक्षणम् ।
 धर्षयन्ति च ये पापाः श्रूयतां तत्पराभवः ॥ ५८ ॥
 निरयं पापभूयिष्ठा अनुभूय महाभयम् ।
 बहुवर्षसहस्राणि कर्मणा तेन दुष्कृताः ॥ ५९ ॥

१. 'कर्मान्तिकास्तथा' इति वा पाठः ।

कर्मक्षये यदा भूयो मानुष्यं यान्ति दारुणम् ।
 सङ्कीर्णयोनिजाः क्षुद्रा भवन्ति पुरुषाधमाः ॥ ६० ॥
 वेश्यालङ्कककूटानां शौण्डिकानां तथैव च ।
 दुष्टपाषण्डनारीणां नैकमैथुनगामिनाम् ॥ ६१ ॥
 निलज्जाः पण्डकाः केचिद्वद्वपौरुषगण्डकाः ।
 स्त्रीबन्धकाः स्त्रीविनाशाः स्त्रीवेषाः स्त्रीविहारिणः ॥ ६२ ॥
 स्त्रीणां चानुप्रवृद्धा ये स्त्रीभोगपरिभोगिनः ।
 तद्वैवतास्तन्नियमास्तद्वेषास्तत्प्रभाषिताः ॥ ६३ ॥
 तद्वावास्तत्कथालापास्तद्भोगाः परिभोगिनः ।
 विप्रलोभं च दानेषु प्राप्नुवन्ति नराधमाः ॥ ६४ ॥
 सौभाग्यपरमासक्ता नरा वीभत्सदर्शनाः ।
 अबुद्धैः सह संवासं प्रियं चाविप्रियं तथा ॥ ६५ ॥
 शारीरं मानसं दुःखं प्राप्नुवन्ति नराधमाः ।
 कृमिभिर्भक्षणं चैव तप्ततैलोपसेचनम्^१ ।
 अग्निक्षारनदीभ्यां तु प्राप्नुवन्ति न संशयः ॥ ६६ ॥
 परदारप्रसक्तानां भयं भवति निग्रहः ।
 सर्वं च निखिलं कार्यं यन्मया समुदाहृतम् ॥ ६७ ॥
 इति वाराहपुराणे पापसमूहानुक्रमो नाम
 त्र्यधिकद्विशततमोऽध्यायः ।

३३ ३३

चतुरधिकद्विशततमोऽध्यायः

ऋषिरुवाच


इदं चैवापरं तस्य वदतो हि मया श्रुतम् ।
चित्रगुप्तस्य दिप्रन्द्रा वचनं लोकशासिनः ॥ १ ॥
दूरेऽसाविति किं कार्यं न क्षयोऽस्त्यस्य कर्मणः ।
किं कृपां कुरुते तस्मिन्गृहाण जहि मा व्यथः ॥ २ ॥
प्रीडितः किं भवान् ज्ञातं किं तिष्ठसि पराङ्मुखः ।
किं न गच्छसि वेगेन किं त्वया सुचिरं कृतम् ॥ ३ ॥
गच्छ गच्छ पुनस्तत्र शीघ्रं चैनमिहानय ।
अशक्तोऽस्मीति किं रोपमर्हन्ते दर्पनीदृशम् ॥ ४ ॥
किं त्वं वदसि दुर्बुद्धे दिवाहस्तस्य वर्त्तते ।
ऊर्ध्वरेतास्तपस्वीति त्वं मां भाषयसे कथम् ॥ ५ ॥
किं त्वं वदसि गजेन् वै मुहूर्त्तं परिपालय ।
रमते कान्तया सार्द्धमिति किं त्वं प्रभाषसे ॥ ६ ॥
पतिव्रतेति साध्वीति रहस्यं भाषसे पुनः ।
किं किं वदसि बालो हि निशि चैवागतो गृहम् ॥ ७ ॥
आनीयते कथं ज्ञात्वा भोक्तुकामं कथं हरे ।
जलशायिनं कथं चैव दातुकामं कथं हरे ॥ ८ ॥
धार्मिका यूयमेवात्र अहमेको नृशंसवत् ।
यात यात तथा दृष्ट्वा यथाकालोऽनतिक्रमेत् ॥ ९ ॥
शीघ्रं त्वं भव सर्पो हि व्यग्रस्त्वं च सरीसृपः ।
जलेग्राहो भव त्वं हि त्वं कृमिस्त्वं सरोसृपः ॥ १० ॥
नरकानुगतस्त्वं हि व्याधिभूतः समाश्रयः ।
अतीसारो भव त्वं हि त्वं हृदिस्त्वं पुनर्भवः ॥ ११ ॥
कर्णरोगो विसूर्चा च नित्यरोगश्च सम्भव ।
ज्वरो भव महाघोरो जलेग्राहो दुरासदः ॥ १२ ॥
वातव्याधिस्तथा घोरस्तथैव त्वं जलोदरः ।
उन्मादोऽपरमरश्चैव वातरोगस्तथैव च ॥ १३ ॥

१. गह्यञ्च इति वा पाठः ।

२. यथाकालो नालिक्रमेत् इति ऐ० सो० मुद्रितपाठः ।

३. उन्मादोऽपस्मारश्चैव इति छन्दोदोषयुक्तः ऐ० सो० पाठः ॥

विघ्नमस्त्वं भवेच्छीघ्रं विघ्नमश्च पुनर्भव ।
 व्याधिर्भव महाघोरो ह्ययं तृष्णां तु विन्दतु^१ ॥ १४ ॥
 यथाकालं यथादृष्टं तावत्कालोऽत्र तिष्ठतु^२ ।
 कालं संहरणे वापि शुभस्यागमनेऽपि वा ॥ १५ ॥
 भवन्तः कृतकर्माणस्ततो मोक्षमवाप्स्यथ ।
 द्रुतं द्रवत वेगेन सर्वे गच्छन्त मा चिरम् ॥ १६ ॥
 वराज्ञा धर्मराजस्य या मया समुदाहृता ।
 एकाहं क्षपयेस्तत्र द्विरात्रं तत्र मा चिरम् ॥ १७ ॥
 त्रिरात्रं चतुरात्रं वै षड् त्रं दशरात्रकम् ।
 पक्षं वा मासमेकं वा बहून्मासांस्तथापि वा ॥ १८ ॥
 क्षपयित्वा यथाकालं ततो मोक्षमवाप्स्यथ ।
 भूतात्मा मूढवांस्तत्र करुणः कष्टमेव च ॥ १९ ॥
 यस्मिन् यस्मिन्स्तु कालेऽहं यावत्तत्र श्रयाम्यहम् ।
 तस्मिन्स्तस्मिन् महाकालं यूयं तत्कर्तुं मह्यं ॥ २० ॥
 विनियोगा मया सूक्ता^३ यथापूर्वं यथाश्रुतम् ।
 जाग्रतं वा प्रमत्तं वा यथा कालो न सम्पतेत् ॥ २१ ॥
 यत्नान् तथा तु कर्त्तव्यं भवद्विर्मम शासनात् ।
 अभयं चात्र यच्छामि ब्राह्मणेभ्यो न संशयः ॥ २२ ॥
 तस्माद् यात ऋषिभ्यश्च स्त्रीभ्यश्चैव महाबलाः ।
 यातनाया न भेतव्यमहमाज्ञापयामि वः ॥ २३ ॥
 यथावाच्यं च कुरुत यथा कालो न गच्छति ।
 यथाकामं प्रकुरुत यच्च दृष्टं यथा तथा ॥ २४ ॥
 मयाज्ञप्ता विशेषेण मृत्युना सह सङ्गतः ।
 यथावीरो महातेजाश्चित्रगुप्तो महायशाः ॥ २५ ॥
 यथाब्रवीत् स्वयं रुद्रो यथा शक्रः शचीपतिः ।
 यथाज्ञापयते ब्रह्मा चित्रगुप्तस्तथा प्रभुः ॥ २६ ॥
 इति वाराहपुराणे संसारचक्रे दूतप्रेषणं नाम
 चतुरधिकद्विशततमोऽध्यायः ।



१. विन्दतीति वा पाठः । २. तिष्ठतीति वा पाठः ।

३. युक्ता इति (ग) ।

पञ्चाधिकद्विशततमोऽध्यायः


ऋषिपुत्र उवाच

इदमन्यत्पुरा विप्राः श्रूयतां तस्य भाषितम् ।
यमस्य चित्रगुप्तस्य यच्च तत्र मया श्रुतम् ॥ १ ॥
अयं तु भवतां यातु यातु स्वर्गं महीक्षिताम् ।
अयं वृक्षस्त्वयं तिर्यगयं मोक्षं ब्रजेन्नरः ॥ २ ॥
अयं नागो भवेच्छीघ्रमयं तु परमां गतिम् ।
स्वपूर्वकान् पश्यते यमात्मनस्तु पितामहान् ॥ ३ ॥
क्लिश्यतो रुदतश्चैव वदतश्च पुनः पुनः ।
स्वेन दोषेण सर्वे वै अक्षयं नरकं गताः ॥ ४ ॥
दारत्यागी अधर्मिष्ठः पुत्रपौत्रविवर्जितः ।
क्षिप्तं वै रौरवे ह्येनं क्षपयन्तु महौजसः ॥ ५ ॥
मुच्यतां त इमे सर्वे अतीतानागतांस्तथा ।
मुच्यतामाशु मुच्यन्तां त एते पापवर्जिताः ॥ ६ ॥
आगमे च विपत्तौ च सर्वधर्मानुपालकाः ।
ते तु कल्पान् बहून् स्वर्गे उषित्वा ह्यनसूयकाः ॥ ७ ॥
बहुसुन्दरिनार्यङ्क^१ ह्याद्ये परमधार्मिकम् ।
कलौ^२ मानुषतां यातु धर्मस्येह निदर्शनम् ॥ ८ ॥
त्रिविष्टपे परिक्लेशो वासो ह्यस्याक्षयो भवेत् ।
अयमायोधने शत्रुं हत्वा तु निधनं गतः ॥ ९ ॥
ब्राह्मणार्थे गवार्थे वा राष्ट्रार्थे निधनं गतः ।
शक्रस्य ह्यमरावत्यां निवेदयत मा चिरम् ॥ १० ॥
तत्र वमानिको भूत्वा कल्पमेकं निवत्स्यति ।
तथैवायं महाभागो धर्मात्मा धर्मवत्सलः ॥ ११ ॥
बहुदानरतो नित्यं सर्वभूतानुकम्पकः ।
एनं गन्धैश्च माल्यैश्च शीघ्रमेव प्रपूजय ॥ १२ ॥

अस्मै पूजा भवेहेया मया दिष्टा महात्मने ।
 वीज्यतां चामरैरेष रथमस्मै प्रदीयताम् ॥ १३ ॥
 प्रेतवासं समुत्सृज्य इतो यातु त्रिविष्टपम् ।
 इन्द्रस्योर्ध्वं भवेचैवं देवदेवस्य धीमतः ॥ १४ ॥
 शङ्खतुर्यनिनादेन तत्र वै विजयेन च ।
 तत्र वै पूजयित्वा च प्रायशो लभतां सुखम् ॥ १५ ॥
 अयं गच्छतु भद्रं च इन्द्रदेशं दुरासदन् ।
 अनेन वै कीर्तिमता लोकः सर्वो ह्यलङ्कृतः ॥ १६ ॥
 गुणैश्च शतसंख्याकैः शक्र एनं प्रतीक्षते ।
 तावत्स्थास्यति धर्मात्मा यावच्छक्रस्त्रिविष्टपे ॥ १७ ॥
 तावत्स मोदते स्वर्गं यावद्धर्मोऽनुमीयते ।
 ततश्च्युतश्च कालेन मानुष्ये सुखमश्नुते ॥ १८ ॥
 रत्नवेणुप्रदश्चैव सर्वधर्मैरलङ्कृतः ।
 अश्विनोर्नयलोकं तु सर्वसौख्यसमन्वितम् ॥ १९ ॥
 अयं यातु महाभागो देवदेवं सनातनम् ।
 अतिसृष्टः पुरा येन यथोक्ताः सुखदोहनाः ॥ २० ॥
 सर्वशक्त्या समेतेन द्विजेभ्य उपपादिताः ।
 शुचीनां ब्राह्मणानां च अन्नदानं विशेषतः ॥ २१ ॥
 तेन कल्पं वसिष्ठयन्ति रुद्रकन्या मनोरमाः ।
 तत्र कल्पं वसेद्रत्वा रुद्रलोकं न संशयः ॥ २२ ॥
 तेन दत्तं द्विजातिभ्यो मधुखण्डं पुरःसरम् ।
 रसैश्च विविधैर्युक्तं सर्वगन्धमनोरमम् ॥ २३ ॥
 तरुणी क्षीरसम्पन्ना गौः सुवर्णयुताशुभा ।
 सवत्सा हेमवासाश्च दत्ताऽनेन महात्मना ॥ २४ ॥
 अस्य लेख्यं मया दृष्टं तिस्रः क्रोड्यस्त्रिविष्टपे ।
 स्वर्गात् परिच्युतश्चापि ऋषीणां जायते कुले ॥ २५ ॥
 सुवर्णस्य प्रदाता च त्रिदशेभ्यो निवेद्यताम् ।
 त्रिदशानभ्यनुज्ञाप्य^१ यातु देवमुमापतिम् ॥ २६ ॥

तत्रैव वै महातेजा यथेष्टं काममाप्नुयात् ।
 तत्रैवायमपि प्रेतगणभक्तो महातपाः ॥ २७ ॥
 प्रयातु पितृभिः सार्द्धं तर्पिता येन पूर्वजाः ।
 दानव्रता दिवं यातु नानालोकनमस्कृताः ॥ २८ ॥
 अयं भद्रो महाकामं सर्वभूतहिते रतः ।
 सर्वकामैरयं पूज्यः सर्वकामप्रदो नरः ॥ २९ ॥
 क्षितिप्रदो द्विजातिभ्यो ह्ययं यातु त्रिविष्टपम् ।
 तत्रैव तिष्ठतां वीरो ब्रह्मलोके सहानुगः ॥ ३० ॥
 विविधैः कामभोगैस्तु सेव्यमानो नरोत्तमः ।
 अक्षयं चाजरं स्थानं पूज्यमानो महर्षिभिः ॥ ३१ ॥

इति वाराहपुराणे भगवच्छास्त्रे संसारचक्रे शुभाशुभफलानु-
 कीर्तनं नाम पञ्चाधिकद्विशततमोऽध्यायः ।



पडधिकद्विशततमोऽध्याय

ऋषिरुवाच

चित्रगुप्तस्य सन्देशो वदतो यो मया श्रुतः ।
 श्रूयतां वै महाभागास्तपःसिद्धा द्विजोत्तमाः ॥ १ ॥
 इमं सर्वातिथिं दान्तं सर्वभूतानुकम्पकम् ।
 समान्नदानदातारं रोषभोजनभोजिनम् ॥ २ ॥
 मुञ्च मुञ्च महाभृत्य एष धर्मस्य निर्णयः ।
 अहं कालेन सार्द्धं हि मृत्युना प्रकृतस्तथा ॥ ३ ॥
 मम स्थास्यन्ति पार्श्वेषु पापा वै विकृतास्तथा ।
 एनं गास्यन्ति गन्धर्वा गगनेऽप्सरसस्तथा ॥ ४ ॥
 दीयतामासनं दिव्यं तथान्यद् यानमेव च ।
 अन्यान्यान् कामयेत्कामान् मनसा यानि चेच्छति ॥ ५ ॥
 तत्तु शीघ्रं प्रदातव्यं धर्मराजस्य शासनात् ।
 अक्रियाणि तु दानानि पूर्वं दत्तानि धीमता ॥ ६ ॥
 प्रेक्षतां च महाभागो भोक्तुं चैव सहानुगः ।
 तिष्ठत्येषोऽत्र वै वीरो ममादेशान्महायशाः ॥ ७ ॥
 यावत्स्वर्गाद्विमानानि समागच्छन्ति कृत्स्नशः ।
 ततः स प्रवरैर्योनैः सानुगः सपरिच्छदः ॥ ८ ॥
 देवानां भवनं यातु दैवतरभिपूजितः ।
 तत्रैव रमतां वीरो यावल्लोको हि धार्यते ॥ ९ ॥
 स कृतार्थः सदा लोके यत्रंबोऽभिप्रयास्यति ।
 तत्र मेध्यं पवित्रं च यत्र स्थास्यत्ययं शुचिः ॥ १० ॥
 नेककन्याप्रदातारं नैकयज्ञकृतं तथा ।
 पूज्यतां सर्वकामैस्तु पदं गच्छतु वैष्णवम् ॥ ११ ॥
 तत्रैव रमतां धीरः सहस्रमयुतं समाः ।
 तता वै मानुषे लोके आद्ये वै जायतां कुले ॥ १२ ॥
 भूतानुकम्पको ह्येष क्रियतामस्य चार्चनम् ।
 वर्षाणामयुतं चायं तत्र तिष्ठतु देववत् ॥ १३ ॥
 जायते तु ततः पश्चात्सर्वमानुषपूजितः ।
 उपानहौ च छत्रं च जलभाजनमेव च ॥ १४ ॥

असकृद् येन दत्तानि तस्मै पूजां प्रयच्छथ ।
 सभा यत्र प्रवर्त्तन्ते यस्मिन्देशे सहस्रशः ॥ १५ ॥
 हस्तेन संस्पृशत्येष मृदुना शीतलेन च ।
 विद्याधरस्तथा ह्येष नित्यं मुदितमानसः ॥ १६ ॥
 महःपद्मानि चत्वारि तस्मिस्तिष्ठन्तु^१ नित्यशः ।
 ततश्च्युतश्च कालेन मानुषं लोकमास्थितः ॥ १७ ॥
 बहुसुन्दरिनारीके^२ कुले जन्म समाप्नुयात् ।
 दधि क्षारं घृतं चैव येनं दत्तं द्विजातिषु ॥ १८ ॥
 एष वा यातु नः पार्श्वे अस्मै पूजां प्रयच्छथ ।
 नीयतां नीयतां शोघ्रं यत्र यत्र न चालयेत् ॥ १९ ॥
 गोरसस्य तु पूर्णानि भाजनानि सहस्रशः ।
 यत्र दत्त्वा च पीत्वा च बान्धवेभ्यो विभागशः ॥ २० ॥
 ततः पश्चादयं यातु यत्र लोकोऽनसूयकः ।
 तत्रैव रमतां धीरो बहुवर्षशतान्ययम् ॥ २१ ॥
 बहुसुन्दरिनारीभिः^३ सेव्यमानो महातपाः ।
 अमराण्यो भवेत्तत्र गोलोकेषु समाहितः ॥ २२ ॥
 इदमेवापरं चैव चित्रगुप्तस्य भाषितम् ।
 सर्वदेवमया देव्यः सर्ववेदमयास्तथा ॥ २३ ॥
 अमृतं धारयन्त्यश्च प्रचरन्ति महीतले ।
 तीर्थानां परमं तीर्थमतस्तीर्थं न विद्यते ॥ २४ ॥
 पवित्रं च पवित्राणां पुष्टीनां पुष्टिरेव च ।
 तस्मात् पुरस्तु दातव्यं गवां वै मेध्यकारणात् ॥ २५ ॥
 दध्ना हि त्रिदशाः सर्वे क्षीरेण च महेश्वरः ।
 घृतेन पावको नित्यं पायसेन पितामहः ॥ २६ ॥
 सकृद् दत्तेन प्रीयन्ते वर्षाणां हि त्रयोदश ।
 तां दत्त्वा चैव पीत्वा च प्रीतो मेध्यस्तु जायते ॥ २७ ॥
 पञ्चगव्येन पीतेन वाजिमेधफलं लभेत् ।
 गव्यं तु परमं मेध्यं गव्यादन्यत्र विद्यते ॥ २८ ॥
 दन्तेषु मरुतो देवा जिह्वायां तु सरस्वती ।
 खुरमध्ये तु गन्धर्वा खुराग्रेषु तु पन्नगाः ॥ २९ ॥


१. तस्मिस्तिष्ठन्तु नित्यश इति (ग) ।

२. बहुसुन्दरिनारी के इति ऐ० सो० मुद्रित पाठः ।

३. बहुसुन्दरिनारीभिः इति ऐ० सो० मुद्रितपाठः ।

सर्वसन्धिषु साध्याश्च चन्द्रादित्यौ तु लोचने ।
 ककुदे सर्वक्षत्राणि लाङ्गुले धर्म आश्रितः ॥ ३० ॥
 अपाने सर्वतीर्थानि प्रस्त्रावे जाह्नवी नदी ।
 नानाद्वीपसमाकीर्णाश्चत्वारः सागरास्तथा ॥ ३१ ॥
 ऋषयो रोमकूपेषु गोमये पद्मधारिणी ।
 रोमे वसन्ति विद्याश्च त्वक्केशेष्वयनद्वयम् ॥ ३२ ॥
 धैर्यं धृतिश्च शान्तिश्च पुष्टिर्वृद्धिस्तथैव च ।
 स्मृतिर्मेधा तथा लज्जा वपुः कीर्त्तिस्तथव च ॥ ३३ ॥
 विद्या क्षान्तिर्मतिश्च व सन्ततिः परमा तथा ।
 गच्छन्तमनुगच्छन्ति एता गावो न संशयः ॥ ३४ ॥
 यत्र गावो जगत्तत्र देवदेवपुरोगमाः ।
 यत्र गावस्तत्र लक्ष्मीः सांख्यधर्मश्च शाश्वतः ॥ ३५ ॥
 सर्वरूपेषु ता गावस्तिष्ठन्त्यभिमतास्तथा ।
 भवनेषु विशालेषु सर्वप्रासादपङ्क्तिषु ॥ ३६ ॥
 स्त्रियश्च पुरुषाश्चैव रक्षयन्तः सुयन्त्रिताः ।
 शयनासनपानेषु उपविष्टाः सहस्रशः ॥ ३७ ॥
 क्रीडन्ति विविधैर्भोगैर्भोगेषु च सहस्रशः ।
 तत्र पानगृहेष्वन्ये पुष्पमालाविभूषिताः ॥ ३८ ॥
 भक्ष्याणां विविधानां च भोजनानां च सञ्चयान् ।
 शयनासनपानानि वाजिनो वारणास्तथा ॥ ३९ ॥
 अपश्यन् विविधास्तत्र स्त्रियश्च शुभलोचनाः ।
 शोभयन्ति स्त्रियः कार्पाञ्जलक्रीडागतास्तथा ॥ ४० ॥
 उद्यानेषु तथा चान्या भवनेषु च पुण्यतः ।
 अनेन सदृशं नास्ति अस्मादन्यत्र विद्यते ॥ ४१ ॥
 अहो सूत्रकृतं शिल्पमहो रत्नैरलङ्कृतम् ।
 एवं गृहाद् गृहं गच्छन्नहं तत्र ततस्तमः^१ ॥ ४२ ॥
 ततस्तु निखिलं सम्पन्नदृष्ट्वा कर्म महादयम् ।
 पुनरेवागतः पार्श्वं यमस्य द्विजसत्तमाः^२ ॥ ४३ ॥

इति वाराहपुराणे संसारचक्रे शुभकर्मफलोदयो नाम
 षडधिकद्विशततमोऽध्यायः ।



सप्ताधिकाद्विंशततमोऽध्यायः

ऋषिपुत्र उवाच

इदमन्यन्महाभागा नारदान् कुरुहप्रियात् ।
 श्रुतं विप्रा यथा तत्र यमस्य सदसि स्वयम् ॥ १ ॥
 तथा च पृच्छतस्तस्य पुरावृत्तं महात्मनः ।
 आख्यातं कथयामास यदुक्तं चित्रभानुना ॥ २ ॥
 यथा च जनको राजा कामान् दिव्यानवाप्तवान् ।
 तत्सर्वं कथयिष्यामि श्रयतां मुनिसत्तम ॥ ३ ॥
 अयं तत्र महातेजा नारदो मुनिसत्तमः ।
 धर्मराजसभां प्रप्तस्तस्मा द्योतिप्रभः ॥ ४ ॥
 तत्र राजाऽथ वेगेन तं दृष्ट्वा स्वयमागतम् ।
 अर्चयित्वा यथान्यायं कृत्वा चैव प्रदक्षिणम् ॥ ५ ॥
 उवाच च महातेजाः सूर्यपुत्रः प्रतापवान् ।
 स्वागतं ते द्विजश्रेष्ठ दिष्ट्या प्राप्तोऽसि नारद ॥ ६ ॥
 सर्वज्ञः सर्वदर्शी च सर्वधर्मविदां वरः ।
 गान्धर्वस्येतिहासस्य विज्ञाता त्वं महामुने ॥ ७ ॥
 वयं पूतश्च मेन्याश्च त्वां दृष्ट्वा ह्यागतं विभो ।
 अयं देशः पुनः पूतः सर्वतो मुनिसत्तम ॥ ८ ॥
 यत्कार्यं येन वा कार्यं यद्वै मनसि वर्त्तते ।
 प्रब्रूहि भगवन्नाशु यच्चान्यत्किञ्चिदुत्तमम् ॥ ९ ॥
 दुर्लभं त्रिषु लोकेषु यच्च प्रियतरं तव ।
 तपोमयानां सर्वेषां द्विजातीनां च सुव्रत ॥ १० ॥
 इति धर्मवचः श्रुत्वा नारदः प्राह धर्मवित् ।
 अहं ते कथयिष्यामि यत्पृष्टं संशयासदम् ॥ ११ ॥

नारद उवाच

भवान् पाता च गोप्ता च नेता धर्मस्य नित्यशः ।
 सत्येन तपसा क्षान्त्या धैर्येण च न संशयः ॥ १२ ॥
 भावज्ञश्च कृपज्ञश्च त्वदन्यो न हि विद्यते ।
 संशयं सुमहत्प्रप्तस्तन्माचक्ष्व सुव्रत ॥ १३ ॥

अमरत्वं कथं याति व्रतेन नियमेन च ।
 केन वा दानधर्मेण तपसा वा सुरोत्तम ॥ १४ ॥
 अतुलां च श्रियं लोके कीर्त्तिं च सुमहत्फलम् ।
 लभन्ते शाश्वतं स्थानं दुर्लभं विगतञ्ज्वराः ॥ १५ ॥
 केन गच्छन्ति नरकं पापिष्ठं लोकगर्हणम् ।
 सर्वमाख्याहि तत्त्वेन परं कौतूहलं हि मे ॥ १६ ॥

यम उवाच

न गच्छन्ति नरा घोरा बहवो धर्मनिर्मितम् ।
 बन्धांश्च सुबहूस्तत्र प्राप्नुवन्ति तपोधन ॥ १७ ॥
 विस्तरेण तु तत्सर्वं ब्रवामि मुनिसत्तम ।
 श्रूयतां तन्महाभाग श्रुत्वा चैवोपधारय ॥ १८ ॥
 नाग्निचिन्नरकं याति न पुत्री न च भूमिदः ।
 शूरश्च शतवर्षी च वेदानां चैव पारगः ॥ १९ ॥
 पतिव्रता न गच्छन्ति सत्यवाक्याश्च ये नराः ।
 अजिताश्चाशठाश्चैव स्वामिभक्ताश्च ये नराः ॥ २० ॥
 अहिंसका न गच्छन्ति ब्रह्मचर्यव्यवस्थिताः ।
 पतिव्रता दानवन्तो द्विजभक्ताश्च ये नराः ॥ २१ ॥
 स्वदारनिरता दान्ताः परदारविवर्जकाः ।
 सर्वभूतात्मभूताश्च सर्वभूतानुकम्पकाः ॥ २२ ॥
 न गच्छन्ति तु तं देशं पापिष्ठं तमसावृतम् ।
 यातनास्थानसम्पूर्णं हाहाप्रतिभयाकुलम् ॥ २३ ॥
 ज्ञानवन्तो द्विजा ये च ये च विद्यापरं गताः ।
 उदासीना न गच्छन्ति स्वाम्यर्थं च हता नराः ॥ २४ ॥
 न गच्छन्त्यत्र दातारः सर्वभूतहिते रताः ।
 शुश्रूषका मातृपित्रोर्न गच्छन्ति च ये नराः ॥ २५ ॥
 तिलांश्च गांश्च हिरण्यं च पृथिवीं चापि शाश्वतीम् ।
 ब्राह्मणोभ्यः प्रयच्छन्ति न गच्छन्ति न संशयः ॥ २६ ॥
 यथोक्तं यजमानाश्च सत्रयाजिन एव च ।
 चातुर्मास्यकरा ये च ये द्विजा आहिताग्नयः ॥ २७ ॥
 गुरुचित्तानुपालाश्च कृतिनो मौनयन्त्रिताः ।
 नित्यस्वाध्यायिनो दान्ताः सदा सभ्याश्च ये नराः ॥ २८ ॥

मां न पश्यन्ति ते चैव आत्मभावेन भाविताः ।
 अपर्वमैथुना^१ ये च न गच्छन्ति जितेन्द्रियाः ।
 ब्राह्मणा अमरत्वं च प्राप्नुवन्ति न संशयः ॥ २९ ॥
 निवृत्ताः सर्वकामेभ्यो निराशाः सुजितेन्द्रियाः ।
 न गच्छन्ति हि तद्द्वोरं यत्र ते पापकर्मिणः ॥ ३० ॥

नारद उवाच


किं दानं श्रेय आहोस्वित् पात्रेण फलमुच्यते^२ ।
 किं वा कर्म महत् कृत्वा स्वर्गलोके महीयते ॥ ३१ ॥
 रूपं वा धनधान्यं वा आयुश्च कुलमेव वा ।
 प्राप्यते येन दानेन तन्ममाचक्ष्व सुव्रत ॥ ३२ ॥

यम उवाच

न शक्यं विस्तरेणोह वक्तुं वर्षशतैरपि ।
 शुभाशुभानां गतयो द्रष्टुं वा प्रष्टुमेव वा ॥ ३३ ॥
 किञ्चिन्मात्रं प्रवक्ष्यामि येन यत्प्राप्यते नरैः ।
 विविधानि च सौख्यानि प्रायशस्तु गुणागुणैः ॥ ३४ ॥
 रहस्यमिदमाख्यानं श्रूयतां मुनिसत्तम ।
 या गतिः प्राप्यते येन प्रेत्यभावे न संशयः ॥ ३५ ॥
 तपसा प्राप्यते स्वर्गस्तपसा प्राप्यते यशः ।
 आयुः प्रकर्षो भोगाश्च भवन्ति तपसैव तु ॥ ३६ ॥
 ज्ञानविज्ञानमारोग्यं रूपसौभाग्यसम्पदः ।
 तपसा प्राप्यते भोगो मनसा^३ नोपदिश्यते ॥ ३७ ॥
 एवं प्राप्नोति पुण्येन मौनेनाज्ञां महामुने ।
 उपभोगांस्तु दानेन ब्रह्मचर्येण जीवितम् ॥ ३८ ॥
 अहिंसया परं रूपं दीक्षया कुलजन्म च ।
 फलमूलाशिनो राज्यं स्वर्गः पर्णाशिनां भवेत् ॥ ३९ ॥
 पयोभक्ष्या दिवं यान्ति जायते द्रविणाढ्यता^४ ।
 गुरुशुश्रूषया नित्यं श्राद्धदानेन संततिः ॥ ४० ॥
 गवाद्याः कालदीक्षाभिर्ये तु वा वृणशायिनः ।
 स्वयं त्रिषवणाद्ब्रह्म त्वपः^५ पीत्वेष्टलोकभाक् ॥ ४१ ॥

१. असर्वमैथुना इति (ग) । २. अश्नुते इति (ग) ।
 ३. मनसा यो यदिष्यते इति (ग) । ४. द्रविणं तथा इति (ग) ।
 ५. त्वाप इति (ग) ।

ऋतुयष्टा' दिवं याति उपहारश्च सुव्रत ।
 कृत्वा तु दशवर्षाणि नीरपानाद्विशिष्यते ॥ ४२ ॥
 रसानां प्रतिसंहारात् सौभाग्यमनुजायते ।
 आमिषस्य प्रतीहाराद् भवत्यायुष्मती प्रजा ॥ ४३ ॥
 गन्धमाल्यनिवृत्त्या तु मूर्त्तिर्भवति पुष्कला ।
 अन्नदानेन च नरः स्मृतिं मेधां च विन्दति ॥ ४४ ॥
 छत्रप्रदानेन गृहं वरिष्ठं रथं तथापानहसम्प्रदानात् ।
 वस्त्रप्रदानेन सुरूपता च धनेश्च पुत्रैश्च भृता भवन्ति ॥ ४५ ॥
 पानीयस्य प्रदानेन वृत्तिर्भवति शाश्वती ।
 अन्नपानप्रदानेन कामभोगैस्तु तृप्यते ॥ ४६ ॥
 पुष्पोपगन्धं च फलोपगन्धं यः पादपं स्पर्शयते द्विजाय ।
 स स्त्रीसमृद्धं हि सुरत्नपूर्णं गृहं हि सर्वोपचितं लभेत ॥ ४७ ॥
 वस्त्रान्नपानीयरसप्रदानात् प्राप्नोति तानेव नरः प्रकामम्^१ ।
 स्त्रग्धूपगन्धान्यनुलेपनानि पुष्पाणि गृह्याणि मनोरमाणि ।
 दत्त्वा द्विजेभ्यः स भवेत् सुरूपो रोगांश्च कांश्चिल्लभते न जातु ॥ ४८ ॥
 वीजैरशून्यैः शयनाभिरामं दद्याद् गृहं यः पुरुषो द्विजाय ।
 स स्त्रीसमृद्धं गजवाजिपूर्णं लभेदधिष्ठानवरं वरिष्ठम् ॥ ४९ ॥
 धूपप्रदानेन तथा गवाश्च लोकानवाप्नोति नरो वसूनाम् ।
 गजं तथा गोवृषभप्रदानैः स्वर्गं सुखं शाश्वतमामनन्ति ॥ ५० ॥
 घृतेन तेजः सुकुमारतां च प्राणद्युतिः स्निग्धता चापि तैले ।
 क्षौद्रेण नानारसवृत्तां च दीपप्रदानाद् द्युतिमाप्नुवन्ति ॥ ५१ ॥
 पायसेन वपुः पुष्टिं कृशरात् स्निग्धसौम्यताम् ।
 फलेस्तु लभते पुत्रं पुष्पैः सौभाग्यमेव च ॥ ५२ ॥
 रथैर्दिव्यं विमानं तु शिविकां चैव मानवः ।
 प्रेक्षणैरपि सौभाग्यं प्राप्नोतीह न संशयः ।
 अभयस्य प्रदानेन सर्वकामानवाप्नुयात् ॥ ५३ ॥
 इति वाराहपुराणे संसारचक्रे पुरुषविलोभनो नाम
 सप्ताधिकद्विशततमोऽध्यायः ।



१. ऋतुयष्टेति (ग) ।

२. वीर्यानादिति (ग) ।

३. वस्त्रान्नपानीयरसप्रदानात् प्राप्नोति तानेव रसप्रधानानिति (ग), वस्त्रान्न-
 पानीरसधानात् प्राप्नोति तानेव रसप्रदानात्—इति ऐ० सो० मुद्रितपाठः ।

अष्टाधिकद्विशततमोऽध्यायः

ऋषिपुत्र उवाच

मुहूर्त्तस्य तु कालस्य दिव्याभरणभूषितान् ।
 प्रयातान् दिवि संप्रेक्ष्य विमानैः सूर्यसन्निभैः ॥ १ ॥
 ब्राह्मणास्तपसा सिद्धाः सपत्नीकाः सवान्धवाः ।
 सानुरागा ह्युभयतो मन्युनाभिपरिप्लुताः ॥ २ ॥
 विदर्णवदनो राजा प्रभातेजोविवर्जितः ।
 अचिरादेव सञ्जातः क्रोधेन भृशदुःखितः ॥ ३ ॥
 तं तथा निष्प्रभं दृष्ट्वा धर्मराजं तपोधनः ।
 नारदश्चाब्रवीत्तत्र ज्ञात्वा तस्य मनोगतम् ॥ ४ ॥
 अपि त्वं भ्राजमानस्तु पशोः पतिरिवापरः ।
 कस्मात्ते शोभनं वक्त्रं क्षुणाद्वैवर्णतां गतम् ॥ ५ ॥
 विनिश्चसन्त्यथा नागः कस्मात्त्वं परितप्यसे ।
 राजन् कस्माद्विभेषि त्वमेतदिच्छामि वेदितुम् ॥ ६ ॥

यम उवाच

विदर्णं जायते वक्त्रं शुष्यते न च संशयः ।
 यन्मया ईदृशं दृष्टं श्रूयतां तन्महामुने ॥ ७ ॥
 यायावरास्तु ये विप्रा उच्छ्वृत्तिपरायणाः ।
 दृढस्वाध्यायतपसो ह्रीमन्तो ह्यनसूयकाः ॥ ८ ॥
 अतिथिप्रियकाश्चैव नित्ययुक्ता जितेन्द्रियाः ।
 ते त्वहंमानिनः सर्वे गच्छन्त्युपरि मे द्विज ॥ ९ ॥
 न च मामुपतिष्ठन्ति न चैव वशगा मम ।
 मस्तके मम गच्छन्ति सपत्नीकाः सहानुगाः ॥ १० ॥
 दिव्यगन्धर्वलिप्ताङ्गा माल्यभूषितवाससाः ।
 सृजन्तो मम माल्यानि तेन तप्ये द्विजोत्तम ॥ ११ ॥
 मृत्यो तिष्ठसि कस्यार्थे को वा मृत्युः कथं भवेत् ।
 किं त्वं न भाषसे मृत्यो ब्रह्मि लोके निरर्थकः ॥ १२ ॥
 लोभासक्तान्सदा हंसि' पापिष्ठान्धर्मवर्जितान् ।
 एषां तपसि सिद्धानां नाहं विग्रहवानिह ॥ १३ ॥

१. त्वमशक्तान सदा हंसीति (ग) । २. येषामिति वा पाठः ।

३. विग्रहवानिवेति (ग) ।

निग्रहानुग्रहौ नापि मया शक्यौ महात्मनाम् ।
 कर्तुं वा प्रतिषेद्धुं वा तेन तप्ये भृशं मने ॥ १४ ॥
 एतस्मिन्नन्तरे तत्र विमानेन महाद्युतिः ।
 पतिव्रता समं भर्त्रा सानुगा सपरिच्छदा ॥ १५ ॥
 महता तूर्यघोषेण सम्प्राप्ता प्रियदर्शना ।
 धर्मराजहितं सर्वं धर्मज्ञा धर्मवत्सला ॥ १६ ॥
 सात्रवीत्तु विमानस्था साधयन्ती शुभाङ्गना ।
 विचित्रं प्रसृतं वाक्यं सर्वसत्त्वसुखावहम् ॥ १७ ॥
 पतिव्रतोवाच

धर्मराज महाबाहो कृतज्ञः सर्वसम्मतः ।
 मैवमीर्षां कुरुष्व त्वं ब्राह्मणेषु तपस्विषु ॥ १८ ॥
 एतेषां तपसां वीर माहात्म्यं बलमेव च ।
 अचिन्त्याः सर्वभूतानां ब्राह्मणा वेदपारगाः ॥ १९ ॥
 ब्राह्मणाः सततं पूज्या ब्राह्मणाः सर्वदेवताः ।
 मात्सर्यं क्रोधसंयुक्तं न कर्त्तव्यं द्विजातिषु ॥ २० ॥
 त्वया शुभाशुभं कर्म नित्यं पूजा मनस्विनाम् ।
 रागो वा रोषमोहौ वा न कर्त्तव्यौ सदा सताम् ।
 प्रयाता गगने दृष्ट्वा विद्युत्सौदामिनी यथा ॥ २१ ॥
 दृष्ट्वा पतिव्रतां नारीं धर्मराजेन पूजिताम् ।
 अब्रवीन्नारदस्तत्र धर्मराजं तथागतम् ॥ २२ ॥

नारद उवाच

का एषा सुमहाभागा सुरूपा प्रमदोत्तमा ।
 या त्वया पूजिता राजन्हितमुक्त्वा गता पुनः ॥ २३ ॥
 एतदिच्छाम्यहं ज्ञातुं परं कौतूहलं हि मे ।
 एतन्मे सुमहाभाग कथयस्व समासतः ॥ २४ ॥

यम उवाच

अहं ते कथयिष्यामि कथां परमशोभनाम् ।
 एषा मया यथा तात पूजिताऽपूजि कृत्स्नशः ॥ २५ ॥
 पुरा कृतयुगे तात निमिर्नाम महायशाः ।
 आसीद्वाजा महातेजाः सत्यसन्धेति विश्रुतः ॥ २६ ॥

तस्य पुत्रो मिथिर्नाम जननाञ्जनकोऽभवत् ।
 तस्य रूपवती नाम पत्नी प्रियहिते रता ॥ २७ ॥
 सा चाप शुभकर्माणि पतिभक्ता पतिव्रता ।
 प्रीत्या परमया युक्ता भर्तुर्वचनकारिणी ॥ २८ ॥
 सोऽपि राजा महाभागः सर्वभूतहिते रतः ।
 धर्मात्मा च महात्मा च सत्यसन्धो महातपाः ॥ २९ ॥
 य इमां पृथिवीं सर्वां धर्मेण परिपालयन् ।
 न व्याधिर्न जरा मृत्युस्तस्मिन् राजनि शासति ॥ ३० ॥
 वर्षं सततं देवस्तस्य राष्ट्रे महाद्युतेः ।
 एवं बहुगुणोपेतं तस्य राज्यं महात्मनः ॥ ३१ ॥
 न कश्चिद्दृश्यते मर्त्यो रुजात्तां दुःखितोऽपि वा ।
 अथात्र बहुकालस्य राजानं मिथिलाधिपम् ।
 उवाच राज्ञी विप्रेन्द्र विनयात् प्रसृतं वचः ॥ ३२ ॥

राज्युवाच

भृत्यानां च द्विजातीनां तथा परिजनस्य च ।
 यदस्ति द्रविणं किञ्चित्पृथिव्यां यद्गृहे च ते ॥ ३३ ॥
 विनियुक्तं तु तत्सर्वं सान्निध्यं तु तथा त्वया ।
 न च राजन्विजानासि भोजनस्य प्रशंससि ॥ ३४ ॥
 नास्ति तन्नियमः कश्चित्पुष्पमूल्यं च नास्ति नः ।
 न वा गवादिकं किञ्चिन्न च वस्त्राणि कर्हिचित् ॥ ३५ ॥
 न चैव वार्षिकः कश्चिद् विद्यते भाजनस्य च ।
 दृश्यते हि महाराज मम चैवाथ सुव्रत ॥ ३६ ॥
 यत्कर्त्तव्यं मया वापि तन्मे ब्रूहि नराधिप ।
 कर्त्तव्यस्म्यहं विशेषेण यद्वाक्यमपि मन्यसे ॥ ३७ ॥

राजोवाच

न शक्यमुपरोधेन वक्तुं भामिनि विप्रियम् ।
 न च पश्याम्यहं देवि तव चैव जनस्य च ॥ ३८ ॥
 तद्ब्रवीमि यथाशक्त्या यदि मे मन्यसे प्रिये ।
 हविष्ये वर्त्तमानानामिदं वर्षशतं गतम् ॥ ३९ ॥
 कुहूलेन हि काष्ठेन क्षेत्रं वे कुर्महे प्रिये ।
 ततो धर्मविधिं तत्त्वात् प्राप्नुयां मे न संशयः ॥ ४० ॥
 भक्ष्यं भोज्यं च ये ये च ततस्त्वं सुखमाप्स्यसि ।
 एवमुक्त्वा ततो राज्ञी राजानमिदमब्रवीत् ॥ ४१ ॥

देव्युवाच

भृत्यानां तु सहस्राणि तव राजन्निवेशने ।
अश्वानां च गजानां च सौरभानां तथैव च ॥ ४२ ॥
उष्ट्राणां महिषाणां च खराणां च महायशाः ।
एते सर्वे कथं राजन्न कुर्वन्ति तवेप्सितम् ॥ ४३ ॥

राजोवाच

नियुक्तानि हि कर्माणि वार्षिकाणीतराणि च ।
सर्वकर्माणि कुर्वन्ति ये भृत्या मे वरानने ॥ ४४ ॥
बलीवर्हाः खरा अश्वा गजा उष्ट्रा ह्यनेकशः ।
सर्वे नियुक्ता मे देवि सर्वकर्मसु शोभने ॥ ४५ ॥
आयसं त्रपुषं ताम्रं राजतं काञ्चनं तथा ।
नियुक्तानि तु सर्वाणि सर्वकर्मस्वनिन्दिते ॥ ४६ ॥
ननु पश्याम्यहं देवि किञ्चिद्धर्मं न^१ चायसम् ।
येन कुर्याम्यहं देवि कुदालं सुसमाहितः ॥ ४७ ॥
एवमुक्ता महादेवी तेन राज्ञा सुशोभना ।
हृष्टपुष्टमना देवी राजानमिदमब्रवीत् ॥ ४८ ॥
गच्छ राजन् यथाकाममनुयास्यामि पृष्टतः ।
एवमुक्तः सुनिष्क्रान्तः सभार्यः स नरेश्वरः ॥ ४९ ॥
ततो राजा च देवी च क्षेत्रं मृगयतस्तदा ।
गतौ च परमाध्वानं ततो राजाब्रवीदिदम् ॥ ५० ॥
इदं भद्रं मम क्षेत्रमास्स्वात्र वरवर्णिनि ।
यावद्गुल्मानिमान् भद्रे कण्टकांश्च वरानने ॥ ५१ ॥
अहं छिनद्धि वै देवि त्वमेताञ्छोधय प्रिये ।
एष ते कर्मयोगस्तु ततः प्राप्स्यामि^२ चेप्सितम् ॥ ५२ ॥
एवमुक्ता महादेवी तेन राज्ञा तपोधन ।
उवाच मधुरं वाक्यं प्रहसन्ती नृपाङ्गना ॥ ५३ ॥
वृक्षोऽत्र दृश्यते पार्श्वं सौवर्णो गुल्म एव च ।
पानीयस्य तु सान्निध्यं न किञ्चिदिह दृश्यते ।
कथं क्षेत्रं करिष्यावो हृदोगस्य तु कारकम् ॥ ५४ ॥
इयं नदी ह्ययं वृक्ष इयं भूमिः समांसला ।
अस्मिन्वापि कृतं कर्म कथं गुणकरं भवेत् ॥ ५५ ॥

तस्यास्तद्वचनं श्रुत्वा राजा वचनमब्रवीत् ।
 शुभं सानुनयं वाक्यं भूतानां गुणवत्सलः ॥ ५६ ॥
 पूर्वग्रहे भवेत्पूर्वं विनियुक्तं तथा प्रिये ।
 पानीयस्य तु पार्श्वेन सन्निकृष्टेन सुन्दरि ॥ ५७ ॥
 चतुर्धजनपर्यन्तं न किञ्चिदिह दृश्यते ।
 अयं ग्राहो महादेवि न च बाधाऽत्र कस्यचित् ॥ ५८ ॥
 ततस्तच्छोधयामास तत्क्षेत्रं भार्यया सह ॥ ५९ ॥
 वियन्मध्ये तथोग्रश्च सविता तपते सदा ।
 समृद्धश्च तदा तत्र निदाघः काल आगतः ॥ ६० ॥
 प्रवृद्धो दारुणो धर्मः कालश्चैवातिदारुणः ।
 ततः सा तृषिता देवी क्षुधिता च तपस्विनी ॥ ६१ ॥
 स्निग्धौ ताम्रतलौ पादौ तस्यां सन्तापमागतौ ।
 गुणप्रवाहरक्तौ तु तस्याः पादौ च सुव्रत ॥ ६२ ॥
 सूर्यस्य पादा मध्यान्हे तापयन्त्यग्निसन्निभाः ।
 ततः सा व्यथिता देवी भर्तारमिदमब्रवीत् ॥ ६३ ॥
 तृषितास्मि महाराज उध्द्येन पीडिता भृशम् ।
 पानीयं दीयतां राजञ्छीघ्रं मम प्रसादतः ॥ ६४ ॥
 इत्युक्त्वा पतिता देवी विह्वला दुःखपीडिता ।
 पतन्त्या च तथा सूर्यो दृष्टो विह्वलया तथा ॥ ६५ ॥
 यदृच्छ्या पतन्त्या तु सूर्यः कोपेन वीक्षितः ।
 ततो विवस्वान् भगवान् सन्त्रस्तो गगने तदा ॥ ६६ ॥
 दिवं मुक्त्वा महातेजाः पतितो धरणीतले ।
 ततो दृष्ट्वा तु राजासौ^१ स्वभावेन च वर्जितम् ॥ ६७ ॥
 किमर्थमिह^२ तेजस्विस्त्यक्त्वा मण्डलमागतः ।
 किं करोमि महातेजाः सर्वलोकनमस्कृतः ॥ ६८ ॥
 एवं ब्रुवन्तं राजानं सूर्यः सानुनयोऽब्रवीत् ।
 पतिव्रता शुभाक्षी च ममैषा रुषिता भृशम् ॥ ६९ ॥
 ततोऽहं पतितो राजस्तव कार्यानुशासनः ।
 अनया सदृशी नारो त्रैलोक्ये नैव विद्यते ॥ ७० ॥

१. 'चतुर्थं जनपर्यन्तामिति' ऐ० सो० मुद्रितपाठः ।

२. 'तथा' इति (ग) ।

३. ततोऽदृष्ट्वा तु तं राजेति (ग) ।

४. तेजः स्वमिति वा पाठः ।


पृथिव्यां स्वर्गलोके वा न काचिदिह दृश्यते ।
 अहोऽभ्याः परमं सत्त्वमहोऽस्याः परमं तपः ॥ ७१ ॥
 अहो धैर्यं च शक्तिश्च तववं शंसिता गुणाः ।
 तथेयं ते महाभाग तत्र चित्तानुसारिणी ॥ ७२ ॥
 अनुरूपा विशुद्धा च तपसा च वराङ्गना ।
 पतिव्रता च साध्वी च नित्यं तव हिते रता ॥ ७३ ॥
 सदृशी ते महाभाग शक्रस्येह यथा शची ।
 पात्रं पात्रवता प्राप्तं सुकृतस्य महत्फलम् ॥ ७४ ॥
 अनुरूपः सुरूपो वा यतो जातः सुयन्त्रितः ।
 मा च ते वितथः कामो भवेच्चैत्र नराधिप ॥ ७५ ॥
 कुरुष्व दयितं क्षेत्रं यथा मनसि वर्त्तते ।
 भोजनार्थं महाराज त्वदन्यो न हि विद्यते ॥ ७६ ॥
 फलदं च सुशस्यं च भविष्यति हि कामदम् ।
 एवमुक्त्वा ततः सूर्यः ससर्ज जलभाजनम् ॥ ७७ ॥
 उपानहौ च छत्रं च दिव्यालङ्कारभूषितम् ।
 ददौ च राज्ञे सविता प्रीत्या परमया युतः ॥ ७८ ॥
 उपभोक्तुं सुखस्यार्थं सुपुण्यस्य विशेषतः ।
 दत्त्वा तत्पुण्यकर्माणं ततः प्राह दिवाकरः ॥ ७९ ॥
 एवमुक्त्वा तु भगवांस्तथा तत्कृतवान् कचिन् ।
 राज्ञा च जनकेनैव प्रियाया हितकाम्यया ॥ ८० ॥
 ततः साप्यायिता देवी तोयेन शुभलक्षणा ।
 लब्धसंज्ञा गतमया राजानमिदमब्रवीन् ॥ ८१ ॥
 देवी दृष्ट्वा तदाश्चर्यं विस्मयोत्फुल्ललोचना ।
 केन दत्तं शुभं तोयं दिव्यं छत्रमुपानहौ ।
 एतन्मे संशयं राजन् कथयस्व तपोधन ॥ ८२ ॥

राजोवाच

एष देवो महादेवि त्रिवस्वान्नाम नामतः ।
 तवानुक्रम्यया देवि मुक्त्वाकाशमिहागतः ॥ ८३ ॥
 एवमुक्त्वा तु सा देवी भर्तारमिदमब्रवीन् ।
 करवाण्यस्य कां प्रीतिं ज्ञायतामस्य वाञ्छितम् ॥ ८४ ॥
 ततो राजा महातेजाः प्रणिपत्य कृनाञ्जलिः ।
 विज्ञापयामास तद्भगवान् किं करोमि ते ॥ ८५ ॥

एवमुक्तो नरेन्द्रेण सूर्यो वचनमब्रवीत् ।
 अभयं मे महाराज स्त्रीभ्यो भवतु मानद ॥ ८६ ॥
 तच्छ्रुत्वा वचनं तस्य भास्करस्य तु मानदः ।
 तां प्रियां प्रीतहृदयां श्रावयंस्तस्य भाषितम् ॥ ८७ ॥
 राज्ञस्तु वचनं श्रुत्वा देवी वचनमब्रवीत् ।
 प्रीत्या परमया युक्ता तस्य राज्ञो मनःप्रिया ॥ ८८ ॥
 रश्मीनां वारणार्थाय छत्रं दत्त्वा तु कुण्डिकाम् ।
 ह्रमौ चोपानहौ दत्त्वा पादस्य शङ्करावुभौ ॥ ८९ ॥
 अभयं ते महाभाग यथा त्वं वृतवानसि ।
 एवं पतिव्रतां विप्र पूजयामि नमामि च ॥ ९० ॥

इति वाराहपुराणे संसारचक्रे पतिव्रतोपाख्यानं नाम
 अष्टाधिकद्विशततमोऽध्यायः ।



नवाधिकद्विशततमोऽध्यायः

नारद उवाच

कर्मणा केन राजेन्द्र तपसा वा तपोधनाः ।
उत्तमां च गतिं याति कृष्णवासः प्रशंस मे ।
एवमुक्तस्तु धर्मात्मा नारदेनाब्रवीत्तदा ॥ १ ॥


यम उवाच

न तस्या नियमो विप्र तपो नैव च सुव्रत ।
उपवासो न दानं वा न देवो वा महामुने ॥ २ ॥
यादृशी तु भवेद्विप्र शृणु तत्त्वं समासतः ॥ ३ ॥
प्रसुप्ते या प्रस्वपिति जागर्ति विबुधे स्वयम् ।
मुङ्क्ते तु भोजिते विप्र सा मृत्युं जयति ध्रुवम् ॥ ४ ॥
मौने भौना भवेद्या तु स्थिते तिष्ठति या स्वयम् ।
सा मृत्युं जयते विप्र नान्यत्पश्यामि किञ्चन ॥ ५ ॥

एकदृष्टिरेकमना भर्तुर्वचनकारिणी ।
तस्या त्रिभीमहे सर्वे ये तथान्ये तपोधन ।
देवानामपि सा साध्वी पूज्या परमशोभना ॥ ६ ॥
भर्त्रा चाभिहिता यापि न प्रत्याख्यायिनी भवेत् ।
वर्त्तमानापि विप्रेन्द्र प्रत्याख्यातापि वा सदा ॥ ७ ॥
न देवतं सम्प्रयाति पत्युरन्यं कदाचन ।
सा न मृत्युमुखं याति एवं या स्त्री पतिव्रता ॥ ८ ॥
एवं या तु भवेन्नित्यं भर्तुः प्रियहिते रता ।
अनुवेष्टनभावेन भर्तारमनुगच्छति ॥ ९ ॥

सा तु मृत्युमुखद्वारं न गच्छेद् ब्रह्मसम्भव ।
एष माता पिता वन्धुरेष मे देवतं परम् ॥ १० ॥
एवं शुश्रूषते या तु सा मां विजयते सदा ।
पतिव्रता तु या साध्वी तस्यां चाहं कृताञ्जलिः ॥ ११ ॥
भर्तारमनुध्यायन्ती भर्तारमनुगच्छति ।
भर्तारमनुशोचन्ती मृत्युद्वारं न पश्यति ॥ १२ ॥
गीतयादित्रनृत्यानि प्रेक्षणीयान्यनेकशः ।
न शृणोति न पश्येत मृत्युद्वारं न पश्यति ॥ १३ ॥

स्नायन्ती तिष्ठती वापि कुर्वन्ती वा प्रसाधनम् ।
 नान्यं या मनसा पश्येन्मृत्युद्वारं न पश्यति ॥ १४ ॥
 देवता अर्चयन्तं वा भोजमानमपि द्विजान् ।
 पति न त्यजते चित्तान्मृत्युद्वारं न पश्यति ॥ १५ ॥
 भानौ चानुदिते वापि उत्थाय च तपोधनाः ।
 गृहं मार्जयते नित्यं मृत्युद्वारं न पश्यति ॥ १६ ॥
 चक्षुर्देहश्च भावश्च यस्या नित्यं सुसंवृतम् ।
 शौचाचारसमायुक्ता सापि मृत्युं न पश्यति ॥ १७ ॥
 भक्तुर्मुखं प्रपश्येद् या भक्तुश्चित्तानुसारिणी ।
 वृत्तं च हिते भक्तुर्मृत्युद्वारं न पश्यति ॥ १८ ॥
 एवं कीर्त्तिमतां लोके दृश्यन्ते दिवि देवताः ।
 मानुषाणां च भार्या वै तत्र देशे तु दृश्यते ॥ १९ ॥
 कथितैव पुरा विप्र आदित्येन पतिव्रता ।
 मया तस्मात्तु विप्रर्षे यथा वृत्तं यथा श्रुतम्^१ ।
 गुह्यमेतत्ततो दृष्ट्वा पूजयामि पतिव्रताः ॥ २० ॥
 इति वाराहपुराणे संसारचक्रे पतिव्रतामाहात्म्यं नाम
 नवाधिकद्विशततमोऽध्यायः ।



दशाधिकद्विशततमोऽध्यायः

नारद उवाच

रहस्यं धर्ममाख्यानं त्वयोक्तं तु महायशः ।
 स्त्रीणां माहात्म्यमुद्दिश्य भास्करस्य मतं यथा ॥ १ ॥
 इदं हि सर्वभूतेषु परं कौतूहलं मम ।
 तदहं श्रोतुमिच्छामि कथयस्व महातपः ॥ २ ॥
 ये नरा दुःखसन्तप्तास्तपस्तीव्रं समाश्रिताः ।
 नानाव्रतशतोपायैः सुखहेतोर्महाप्रभ ॥ ३ ॥
 मनसा निश्चितात्मानस्त्यक्त्वा सर्वप्रियाप्रियम् ।
 काङ्क्षन्ते बहवः केचित् केनचिद्विनिहन्यते ॥ ४ ॥
 श्रुता लोके श्रुतिस्तात श्रेयोधर्मा हि नित्यशः ।
 सम्यक्कृच्छ्राश्रितस्याथ कथं पापे मतिर्भवेत् ॥ ५ ॥
 कस्यैतच्चेष्टितं तात कर्त्ता कारयिताऽपि वा ।
 कः कर्षति जगच्चक्रोभूतप्राप्तं चतुर्विधम् ॥ ६ ॥
 कं वा द्वेषं पुरस्कृत्य मतिस्तस्य प्रवर्त्तते^१ ।
 सुखदुःखादि लोकेऽस्मिन् प्रकरोति सुदारुणम् ॥ ७ ॥
 यद्यत्र तु मया गुह्यं दुर्विज्ञेयं सुरैरपि ।
 शक्यं श्रोतुं महाराज तदाख्याहि तपोधनाः ॥ ८ ॥
 नारदेनेवमुक्तस्तु धर्मराजो महामनाः ।
 विनयात् प्रसृतं वाक्यमिदमाह महामुनिः^२ ॥ ९ ॥

यम उवाच

देवर्षे श्रयतां पुण्यं यद्ब्रवीषि महामुने ।
 त्वदुक्त्या मे कथयतः शृणुष्यावहितोऽनघ ॥ १० ॥
^३ न कश्चिदृश्यते लोके कर्त्ता कारयितापि वा ।
 यद्वै परमधर्मात्मन् यस्मिन् कर्म प्रतिष्ठितम् ॥ ११ ॥
 यस्य वै कीर्त्तयेते नाम येन^४ चाज्ञाप्यते जगत् ।
 व्याहरामि वचश्चाहं यः करोति स्वयं कृतम् ॥ १२ ॥

१. मतिस्तस्य च वर्त्तते इति (ग) । २. महामतिरिति (ग) ।

३. किं कश्चिदिति वा पाठः ।

४. वा ज्ञाप्यते इति (ग) ।

दिव्येऽस्मिन् सदसि ब्रह्मन् ब्रह्मर्षिगणसंवृते ।
 यथाश्रुतं यथादृष्टं कथयिष्याम्यहं भिभो ॥ १३ ॥
 स्वकर्म भुज्यते तात सम्भूतैर्यत्कृतं स्वयम् ।
 आत्मानं पातयत्यात्मा किञ्चित्कर्म च कारयेत् ॥ १४ ॥
 वायुना भाविता संज्ञा संसारे सा दृढीकृता ।
 तामेव भजते जन्तुः सुकृतं वाथ दुष्कृतम् ॥ १५ ॥
 अभिघाताभिभूतस्तु आत्मनात्मानमुद्धरेत् ।
 आत्मा शत्रुश्च बन्धुश्च न कश्चिद्बन्धुरात्मनः ॥ १६ ॥
 बन्धुं बन्धुपरिक्लेशं निर्मितं पूर्वकर्मभिः ।
 जगत्यामुपभुङ्क्ते वै जीवो योनिशतैरपि ॥ १७ ॥
 मिथ्याप्रवृत्तः शब्दोऽयं जगद्भ्रमति सर्वशः ।
 यावत् तत्कुरुते कर्म तावत् कर्म स्वयं कृतम् ॥ १८ ॥
 यथा यथा क्षयं याति अशुभं पुरुषस्य वै ।
 तथा तथा शुभा बुद्धिर्मनुजस्य प्रवर्त्तते ॥ १९ ॥
 संसारे प्राप्तदोषस्य जायमानस्य देहिनः ।
 पततां च गतो भावः पापकर्मक्षयेन तु ।
 शुभाशुभकरीं बुद्धिं लभते पौर्वदैहिकीम् ॥ २० ॥
 दुष्कृतेः कर्मभिर्देही शुभैर्वा स्वयमवर्जितैः ।
 क्लेशक्षयं पापहरं शुभं कर्म करोत्यथ ॥ २१ ॥
 शुभाशुभं प्राप्य नरः कर्माकर्म तथैव च ।
 विवृते विमले कर्मण्यमरेषु महीयते ॥ २२ ॥
 स्वर्गः शुभफलप्राप्तिर्निरयः पापसम्भवः ।
 नैव कश्चित्प्रदाता च नाऽपहर्त्ता प्रदृश्यते ॥ २३ ॥

नारद उवाच

यद्येवं स्वकृतं कर्म समन्वेति शुभाशुभम् ।
 शुभस्येह भवेद्वृद्धिरशुभस्य क्षयोऽपि वा ॥ २४ ॥
 मनसा कर्मणा वापि तपसा चरितेन वा ।
 यथा न रोहते जन्तुस्तथा त्वं वक्तुर्महसि ॥ २५ ॥

यम उवाच

इदं पुण्यं पवित्रं च अशुभानां शुभप्रदम् ।
 कीर्त्तयिष्यामि ते सम्यक् पापदोषक्षयं सदा ॥ २६ ॥
 प्रणस्य शिरसा सम्यक् पापपुण्यकराय च ।
 कर्त्तृणे जगतो नित्यं विश्वस्य जगतो ह्यहम् ॥ २७ ॥

येन सृष्टमिदं सर्वं त्रैलोक्यं सचराचरम् ।
 अनादिमध्यनिधनं दुर्विज्ञेयं सुरासुरैः ॥ २८ ॥
 यः समः सर्वभूतेषु जितात्मा शान्तमानसः ।
 स पापेभ्यो विमुच्येत ज्ञानवान् सर्ववेदवित् ॥ २९ ॥
 तत्त्वार्थं वेत्ति यः सम्यक् पुरुषं प्रकृतिं तथा ।
 ज्ञात्वा वा यो न मुह्येत पदं प्राप्नोति शाश्वतम् ॥ ३० ॥
 गुणागुणपरिज्ञाता ह्यक्षयस्य क्षयस्य च ।
 ध्यानेनेव ह्यसंमूढः स पापेभ्यः प्रमुच्यते ॥ ३१ ॥
 स्वदेहे परदेहे च सुखदुःखेन नित्यशः ।
 विचारज्ञो भवेद् यस्तु स मुच्येतैनसा ध्रुवम् ॥ ३२ ॥
 अहिंस्रः सर्वभूतेषु तृष्णाक्रोधविवर्जितः ।
 शुभन्यायं सदा यश्च स पापेभ्यः प्रमुच्यते ॥ ३३ ॥
 प्राणायामैश्च निर्गृह्य अधः सन्धारणानि च ।
 व्यवस्थितमना यस्तु स पापेभ्यः प्रमुच्यते ॥ ३४ ॥
 निराशः सर्वतस्तिष्ठेदिष्टार्थेषु न लोलुपः ।
 परोतात्मा त्यजेत् प्राणान् सर्वपापात् प्रमुच्यते ॥ ३५ ॥
 श्रद्धधानो जितक्रोधः परद्रव्यविवर्जकः ।
 अनसूयश्च यो मर्त्यः स पापेभ्यः प्रमुच्यते ॥ ३६ ॥
 गुरुशुश्रूषया युक्तस्त्वहिंसानिरतश्च यः ।
 अञ्जुद्रशीलस्तु नरः स पापेभ्यः प्रमुच्यते ॥ ३७ ॥
 प्रशस्तानि च यः कुर्यादप्रशस्तानि वर्जयेत् ।
 मङ्गलपरमो यश्च स पापेभ्यः प्रमुच्यते ॥ ३८ ॥
 योऽभिगच्छति तीर्थानि विशुद्धेनान्तरात्मना ।
 पापादुपरतो नित्यं स पापेभ्यः प्रमुच्यते ॥ ३९ ॥
 उत्थाय ब्राह्मणं गच्छेन्नरो भक्त्या समन्वितः ।
 अभिगम्य प्रदानेन स पापेभ्यः प्रमुच्यते ॥ ४० ॥

नारद उवाच


पतच्छ्रेयो हितं चैव सर्वेषां वै परन्तप ।
 उपपन्नं च युक्तं च तत्त्वया समुदाहृतम् ॥ ४१ ॥
 विविधैः कारणोपायैः सम्यक्कृत्वार्थदर्शितैः ।
 संशयोऽभून्मम पुरा स त्वया नाशितः प्रभो ॥ ४२ ॥
 ततोऽप्यल्पतरश्चेत् स्यादुपायो योगवित्तम ।
 कथ्यतां मे महाभाग येन पापं प्रणश्यति ॥ ४३ ॥

दुष्करं पूर्वमुक्तं हि योगवर्मस्य साधनम् ।
 पापापहरणं लोके यदन्यत् सुखसाधनम् ॥ ४४ ॥
 अल्पोपायकरं चैव सुखोपायं च सर्वशः ।
 येन पापकृतान् दोषान् वापोहति सुदारुणान् ॥ ४५ ॥
 आत्मायताश्च ये नित्यं न च विस्तारविस्तरः ॥ ४६ ॥
 गुणैश्च विविधैर्युक्ता इह लोके परत्र च ।
 कर्मणामशुभानां च विविधोत्पत्तिजन्मनाम् ।
 यः समर्थः स्फोटयितुं तन्मे ब्रूहि महातपः ॥ ४७ ॥

यम उवाच

यथा स भगवानाह धर्ममेतं प्रजापतिः ।
 तदहं भावयिष्यामि नमस्कृत्य स्वथम्भुवे ॥ ४८ ॥
 लोकानां श्रेयसोऽर्थं तु पापानां तु विनाशनम् ।
 क्रियाकारनियोगं च प्राच्यमानं निबोध मे ॥ ४९ ॥
 कैवल्यमभिसम्पन्ने श्रद्धधानो भवेन्नरः ।
 अनन्यमानसः कुर्याद् यथा धर्मानुशासनम् ॥ ५० ॥
 प्राप्नुयाद्दीप्सितान् कामान् पापैर्मुक्तो यथासुखम् ।
 यः कुर्याद्धर्मसंयुक्तं विशुद्धेनान्तरात्मना ॥ ५१ ॥
 यस्तु कारयते रूपं शिशुमारं प्रजापतिम् ।
 दृष्ट्वा नमस्येत् प्रयतः स पापेभ्यः प्रमुच्यते ॥ ५२ ॥
 यदा तस्य शरीरस्थं सोमं पश्येत् समाहितः ।
 महापातकनाशस्तु तदा तस्य विधीयते ॥ ५३ ॥
 ललाटे तूत्थितं दृष्ट्वा मुच्यते च स पातकैः ।
 कण्ठस्थं पातकैः सर्वैर्हृदिस्थं च कृताकृतैः ॥ ५४ ॥
 मनसा कर्मणा वाचा यत्किञ्चित्कलुषं कृतम् ।
 उदरस्थं तु तं दृष्ट्वा मुच्यते नात्र संशयः ॥ ५५ ॥
 वाङ्मनोभिः कृतानां तु पापानां विप्र मोक्षणम् ।
 यदा लाङ्गूलकण्ठे तु स्थितं पश्येद् दिवाकरम् ॥ ५६ ॥
 तदा स दुष्कृतान् सर्वान् विनाशयति मानवः ।
 यदा सोमं गुरुं सर्वं यः कुर्यात् तु प्रदक्षिणम् ॥ ५७ ॥
 ध्यायेत् ह्यक्षयं यस्तु स पापेभ्यः प्रमुच्यते ।
 भृगुर्बुधः शनैश्चो लोहिताङ्गश्च वीर्यवान् ॥ ५८ ॥
 सौम्यरूपो यदा चन्द्रः कुरुते च प्रदक्षिणाम् ।
 हृदि कृत्वा तु तत्पापं यो ध्यायेदक्षरं शुचिः ॥ ५९ ॥

तदा निर्मलतां याति चन्द्रमाः शारदो यथा ।
 प्राणायामशतं कृत्वा सर्वपापैः प्रमुच्यते ॥ ६० ॥
 जघनस्थं शुचिदृष्ट्वा नरश्चन्द्रमसं मुने ।
 नमस्येत् प्रयतो भूत्वा सर्वपापैः प्रमुच्यते ॥ ६१ ॥
 आर्द्रस्थमार्द्रकर्मा तु ध्यात्वा चाष्टशताक्षरम् ।
 यदा चन्द्रश्च सूर्यश्च द्वावन्योऽन्यं प्रपश्यतः ॥ ६२ ॥
 सम्पूर्णौ विमलौ सम्यग् भ्राजमानौ^१ स्वतेजसा ।
 कृत्वा हृदि तथा पापं यो ध्यायेत् परमाव्ययम् ॥ ६३ ॥
 वामनं ब्राह्मणं दृष्ट्वा वाराहं च जलोत्थितम् ।
 धरणी चोद्धृता येन सिंहं चापि महामुने ॥ ६४ ॥
 नमस्येद्वै पयोभक्षः स पापेभ्यः प्रमुच्यते ।
 प्राणायामं च यः कुर्यात् सोऽपि पापात् प्रमुच्यते ॥ ६५ ॥
 इति वाराहपुराणे भगवच्छास्त्रे संसारचक्रे
 दशाधिकद्विशततमोऽध्यायः ।



एकादशाधिकद्विंशततमोऽध्यायः

ऋषिपुत्र उवाच

एतच्छ्रुत्वा शुभं वाक्यं धर्मराजस्य नारदः ।
इमं भावेन भक्त्या च पुनर्वचनमब्रवीत् ॥ १ ॥

नारद उवाच

समः सर्वेषु भूतेषु स्थावरेषु चरेषु च ।
धर्मराज महाबाहो पितुस्तुल्यपराक्रम ॥ २ ॥
ब्राह्मणानां हितार्थाय यदुक्तं मे प्रदक्षिणम् ।
इदं श्रेयः समाख्यानं श्रुतं श्रुतपरं पदम् ॥ ३ ॥
त्रयो वर्णा महाभाग यज्ञसामान्यभागिनः ।
शूद्रा वेदपवित्रेभ्यो ब्राह्मणस्तु बहिष्कृताः ॥ ४ ॥
यथैव सर्वसमता तव भूतेषु मानद ।
तथैव तेषामपि हि श्रेयो वाच्यं महामते ।
यथा कर्महितं वाक्यं शूद्राणामपि कथ्यताम् ॥ ५ ॥

यम उवाच

अहं ते कथयिष्यामि चातुर्वर्ण्यस्य नित्यशः ।
यद्धितं धर्मयुक्तं च नित्यं भवति सुव्रत ॥ ६ ॥
केवलं श्रतिसंयोगाच्छ्रद्धया नियमेन च ।
करोति पापनाशार्थमिदं वक्ष्यामि तच्छृणु ॥ ७ ॥
गावः पवित्रा मङ्गल्या देवानामपि देवताः ।
यस्ताः शुश्रूषते भक्त्या स पापेभ्यः प्रमुच्यते ॥ ८ ॥
सौम्ये मुहूर्त्ते संयुक्ते पञ्चगव्यं तु यः पिबेत् ।
यावज्जीवकृतात् पापात् तत्क्षणादेव मुच्यते ॥ ९ ॥
लाङ्गूलेनोद्धतं तोयं मूर्द्ध्ना गृह्णाति यो नरः ।
सर्वतार्थफलं प्राप्य सर्वपापैः प्रमुच्यते ॥ १० ॥
प्रस्रवेन च यः स्नायाद् रोहिण्यां मानवे द्विज ।
सर्वपापकृतान् दोषान् दहत्याशु न संशयः ॥ ११ ॥
धेनुस्तनाद् विनिष्क्रान्तां धारां क्षीरस्य यो नरः ।
शिरसा प्रतिगृह्णाति स पापेभ्यः प्रमुच्यते ॥ १२ ॥

ब्राह्मणस्तु सदा स्नातो भक्त्या परमया युतः ।
 नमस्येत् प्रयतो भूत्वा स पापेभ्यः प्रमुच्यते ॥ १३ ॥
 उदयान्निःसृतं सूर्यं भक्त्या परमया युतः ।
 नमस्येत् प्रयतो भूत्वा स पापेभ्यः प्रमुच्यते ॥ १४ ॥
 दध्यक्षताञ्जलीभिस्तु त्रिभिः पूजयते शुचिः^१ ।
 तस्य भानुः प्रसन्नश्च अशुभं यत्समर्जितम् ।
 तस्य भानुः स संदह्य दूरीकुर्यात् सदा द्विज ॥ १५ ॥
 पावकं दधिमिश्रं तु पात्रे औदुम्बरे स्थितम् ।
 सोमाय पौर्णमास्यां हि दत्त्वा पापैः प्रमुच्यते ॥ १६ ॥
 अरुन्धती^२बुधं चैव तथा सर्वान् महामुनीन् ।
 अभ्यर्च्य वेदविधिना तेभ्यो दत्त्वा च पावकम् ॥ १७ ॥
 एकाग्रमानसो भूत्वा यो नमस्येत् कृताञ्जलिः ।
 क्लिविषं तस्य वै सर्वं तत्क्षणादेव नश्यति ॥ १८ ॥
 द्विजं शुश्रूषते यस्तु तर्पयित्वातिभक्तितः ।
 नमस्येत् प्रयतो भूत्वा स पापेभ्यः प्रमुच्यते ॥ १९ ॥
 विषुवेषु^३ च योगेषु शुचिर्दत्त्वा पयो नरः ।
 तस्य जन्मकृतं पापं तत्क्षणादेव नश्यति ॥ २० ॥
 प्राचीनाग्रान् कुशान् कृत्वा स्थापयित्वा वृषं नरः ।
 द्विजैः सह नमस्कृत्य सर्वपापैः प्रमुच्यते ॥ २१ ॥
 दक्षिणावर्तसन्ध्येन कृत्वा प्राक्स्रोतसं नदीम् ।
 कृत्वाऽभिषेकं विधिवत् ततः पापात् प्रमुच्यते ॥ २२ ॥
 दक्षिणावर्तशङ्खेन कृत्वा चैव करे जलम् ।
 शिरसा तद्गृहीत्वा तु विप्रो हृष्टमनाः शुचिः ।
 तस्य जन्मकृतं पापं तत्क्षणादेव नश्यति ॥ २३ ॥
 प्राक्स्रोतसं नदीं गत्वा नाभिमात्रजले स्थितः ।
 स्नात्वा कृष्णतिलैर्मिश्रा दद्यात् सप्ताञ्जलीनरः ॥ २४ ॥
 प्राणायामत्रयं कृत्वा ब्रह्मचारी जितेन्द्रियः ।
 यावज्जीवकृतं पापं तत्क्षणादेव नश्यति ॥ २५ ॥
 अच्छिद्रपद्मपात्रेण सर्वरत्नोदकेन तु ।
 त्रिशो यस्तु नरः स्नायात् सर्वपापैः प्रमुच्यते ॥ २६ ॥

१. यस्त्रिभिः पूजयेत् शुचिरिति वा पाठः ।

२. विषुवत्येव योगेष्विति पाठान्तरम् ।

अन्यच्च ते प्रवक्ष्यामि गुह्याद् गुह्यतरं मुने ।
 कार्तिके मलपक्षे तु स्मृता ह्येकादशी तिथिः ॥ २७ ॥
 भुक्तिमुक्तिप्रदा या तु नाम्ना ख्याता प्रबोधिनी ।
 या सा विष्णोः परा मूर्त्तिरव्यक्तानेकरूपिणी ।
 सा क्षिप्त्वा मानुषे लोके द्वादशी मुनिपुङ्गव ॥ २८ ॥
 ये उपोष्यन्ति विधिवन्नाराधणपरायणाः ।
 न तेषामशुभं किञ्चित् जन्मकोटिकृतं मुने ॥ २९ ॥
 एकादशीं समाश्रित्य पुरा पृष्ठो महेश्वरः ।
 वाराहरूपी धरया सर्वलोकहिताय वै ॥ ३० ॥

धरण्युवाच

अस्मिन् कलियुगे घोरे नराः पापरताः प्रभो ।
 ब्रह्मस्वहरणो युक्ता तथा ब्राह्मणघातकाः ॥ ३१ ॥
 गुरुद्रोहरता देव भिन्नद्रोहरतास्तथा ।
 स्वामिद्रोहरताश्चैव परदाराभिमर्शकाः ॥ ३२ ॥
 परद्रव्यापहारे हि संसक्ताश्च सुरेश्वर ।
 अभक्ष्यभक्षणरता वेदब्राह्मणनिन्दकाः ॥ ३३ ॥
 दाम्भिका भिन्नमर्यादा नायमस्तीति वादिनः ।
 असत्प्रतिग्रहे सक्ता अगम्यागमने रताः ॥ ३४ ॥
 एतैश्चान्यैश्च पापैश्च संसक्ता ये नरा विभो ।
 किमासाद्य गतिर्देव तेषां वद सुरेश्वर ॥ ३५ ॥

वराह उवाच

साधु देवि महाभागे यत्पृष्ठोऽहं वरानने ।
 रहस्यं ते प्रवक्ष्यामि लोकानां हितकाम्यया ॥ ३६ ॥
 महापातकयुक्ता ये नराः सुकृतवर्जिताः ।
 तेषां मया हितार्थाय निर्मितं तच्छुग्णुष्व मे ॥ ३७ ॥
 या सा विष्णोः परा शक्तिरव्यक्तानेकरूपिणी ।
 स मर्त्ये निर्मिता भूमे द्वादशी रूपधारिणी ॥ ३८ ॥
 तामुपोष्य नरा भद्रे महापापरताश्च ये ।
 पुण्यपापविनिर्मुक्ता गच्छन्ति पदमव्ययम् ॥ ३९ ॥
 उपायोऽतः परो नान्यो विद्यते हि वसुन्धरे ।
 एकादशीं विना येन सर्वपापक्षयो भवेत् ॥ ४० ॥

यथा शुक्ला तथा कृष्णा उपोष्य सा प्रयत्नतः ।
 शुक्ला भक्तिप्रदा नित्यं कृष्णा मुक्तिं प्रयच्छति ॥ ४१ ॥
 तस्मात् सर्वप्रयत्नेन कर्त्तव्या द्वादशी सदा ।
 यदीच्छेद् वेष्णवं लोकं गन्तुं वै भूतधारिणि ॥ ४२ ॥
 वाचा च मनसा चैव कर्मणा समुपार्जितम् ।
 पापं मासकृतं पुंसां दहत्येकादशी कृता ॥ ४३ ॥
 दहन्तीह^१ पुराणानि भूयो भूयो वरानने ।
 न भोक्तव्यं न भोक्तव्यं सम्प्राप्ते हरिवासरे ॥ ४४ ॥
 यदीच्छथ नरा गन्तुं तद्विष्णोः परमं पदम् ।
 न भोक्तव्यं न भोक्तव्यं तदा केशववासरे ॥ ४५ ॥
 ऊर्ध्वबाहुर्विरौम्येष प्रलापं मे शृणुष्व तम् ।
 आराधयस्व विश्वेशमेकादश्यामतन्द्रितः ॥ ४६ ॥
 न शङ्गेन पिबेत् तोयं न हन्यान्मत्स्यसूकरौ ।
 एकादश्यां न भुञ्जीत पक्षयोरुभयोरपि ॥ ४७ ॥
 स ब्रह्महा सुरापश्च स स्तेयी गुरुतल्पगः ।
 एकादश्यां तु यो भुङ्क्ते पक्षयोरुभयोरपि ॥ ४८ ॥
 किं तेन न कृतं पापं दुर्वृत्तेनात्मघातिना ।
 एकादश्यां विशालाक्षि भुक्तं येन विजानता ॥ ४९ ॥
 एकादशीं च यः शुक्लामसमर्थं उपोषितुम् ।
 तदा नक्तं प्रकर्त्तव्यं तथाऽयाचितमेव वा ॥ ५० ॥
 एकभक्तेन दानेन कर्त्तव्यं द्वादशीव्रतम् ।
 न करोति यदा भूमे व्रतं वा दानमेव वा ॥ ५१ ॥
 महापातकभागी स्यात् सुगतिं नाप्नुयात् क्वचित् ।
 उपवासासमर्थानां तथैव पृथुलोचने ॥ ५२ ॥
 एका सा द्वादशी पुण्या सोपोष्या सा प्रबोधिनी ।
 तस्यामाराध्य विश्वेशं जगतामीश्वरेश्वरम् ।
 प्राप्नोति सकलं चैतद् द्वादश द्वादशीफलम् ॥ ५३ ॥
 पूर्वभद्रपदायोगे सैव या द्वादशी भवेत् ।
 अतीव महती तस्यां सर्वं कृतमिहाक्षयम् ॥ ५४ ॥
 उत्तराभाद्रसहिता यदि सैकादशी भवेत् ।
 तदा कौटिगुणं पुण्यं केशवाल्लभते फलम् ॥ ५५ ॥

सकृदेवार्चिते तस्यां लभते भूतधारिणि ॥ ५६ ॥
 यथा प्रबोधिनी पुण्या तथा यस्यां स्वपेद्धरिः ।
 उपोष्या हि महाभागे अनन्तफलदा हि सा ॥ ५७ ॥
 शयने बोधने चैव हरेस्तु परिवर्तने ।
 उपोष्यैव विधानेन नरो निर्मलतां व्रजेत् ॥ ५८ ॥
 तस्मात् सर्वप्रयत्नेन द्वादशी समुपोषयेत् ।
 यदीच्छेत विशालाक्षि शाश्वतीं गतिमात्मनः ॥ ५९ ॥
 एकादशी सोमयुता कार्तिके मासि भामिनि ।
 उत्तराभाद्रसंयोगे अनन्तफलदा हि सा ॥ ६० ॥
 तस्यां यत्क्रियते भद्रे तदनन्तगुणं स्मृतम् ।
 एकादशी भौमयुता यदा स्याद् भूतधारिणि ॥ ६१ ॥
 स्नात्वा देवं समभ्यर्च्य प्राप्नोति परमं फलम् ।
 प्राप्नोति सकलं चैव द्वादशद्वादशीफलम् ॥ ६२ ॥
 जलपूर्णं तथा कुम्भं स्थापयित्वा विचक्षणः ।
 पञ्चरत्नसमोपेतं घृतपात्रयुतं तथा ॥ ६३ ॥
 तस्योपरि न्यसेन्मत्स्यस्वरूपं^१ तु जनार्दनम् ।
^२निष्कमात्रसुर्गेन घटितं तु वरानने ॥ ६४ ॥
 पञ्चामृतेन संस्नाप्य कुङ्कुमेन विलेपितम् ।
 पीतवस्त्रयुगच्छत्रं क्षत्रोपानद्युगान्वितम्^३ ।
 पूजयेत् कमलैर्देवि मद्भक्तः संयतेन्द्रियः ॥ ६५ ॥
 मत्स्यं कूर्मं वराहं च नरसिंहं च वामनम् ।
 रामं रामं च कृष्णं च बुद्धं चैव च कल्किनम् ॥ ६६ ॥
 एवं दशावतारांश्च पूजयेद्भक्तिसंयुतः ।
 पुष्पधूपैस्तथा दीपैर्नैवेद्यैर्विविधैरपि ॥ ६७ ॥
 सम्पूज्यैवमलङ्कारैर्विविधैरुपशोभितम् ।
 रात्रौ चोत्थापनं कार्यं देवदेवस्य सुव्रते ॥ ६८ ॥
 प्रभाते विमले स्नात्वा भक्त्या सम्पूज्य केशवम् ।
 पुष्पधूपादिनैवेद्यैः फलेर्नानाविधैः शुभैः ॥ ६९ ॥
 ततस्तु पूजयेद् विद्वानाचार्यं भक्तिसंयुतः ।
 अलङ्कारोपहारैश्च वस्त्राद्यैश्च स्वशक्तिः^४ ॥ ७० ॥

१. तस्य स्वरूपं तु इति क्वचित्पाठः । २. मासमात्रमिति वा पाठः ।

३. पीतवस्त्रयुगच्छत्र-क्षत्रोपानद्युगान्वितम् इति (ग) ।

४. 'सोपहारैश्च वस्त्राद्यैरलङ्कारैः स्वशक्तिः' इति वा पाठः ।

पूजयित्वा विधानेन तं देवं प्रतिपादयेत् ॥ ७१ ॥
जगदादिर्जगद्रूपो जगदादिरनादिमान् ।
जगदादिर्जगद्योनिः प्रीयतां मे जनार्दनः ॥ ७२ ॥
अनेनैव विधानेन कुर्यादेकादशीव्रतम् ।
तस्य पुण्यं भवेद् यत्तु तच्छृणुष्व वसुन्धरे ॥ ७३ ॥
यदि वक्त्रसहस्राणां सहस्राणि भवन्ति हि ।
संख्यातुं नैव शक्यन्ते प्रबोधिन्त्यास्तथा गुणाः ॥ ७४ ॥
तथाप्युद्देशमात्रेण शक्त्या वक्ष्यामि तच्छृणु ।
चन्द्रतारार्कसङ्काशमधिष्ठायानुजीविभिः ।
सहैव यानमागच्छेन्मम लोकं वसुन्धरे ॥ ७५ ॥
ततः कल्पसहस्रान्ते सप्तद्वीपेश्वरो भवेत् ।
आयुरारोग्यसम्पन्नो जन्मातीतो भवेत्ततः ॥ ७६ ॥
ब्रह्मघ्नश्च सुरापश्च स्तेयी च गुरुतल्पगः ।
पापान्येतानि सर्वाणि श्रवणेनैव नाशयेत् ॥ ७७ ॥


पश्येच्च धोमानधनोऽपि भक्त्या स्पृशेन्मनुष्यं इह धीयमानः ।
शृणोति भक्तस्य मतिं ददाति विकल्मषः सोऽपि दिवं प्रयाति ॥ ७८ ॥
दुःस्वप्नः प्रशममुपैति पठ्यमाने माहात्म्ये भवभयहारके नरस्य ।
यः कुर्याद् व्रतवरमेतदव्ययायाः बोधिन्त्याः किमुत फलं तु तस्य वाच्यम् ॥ ७९ ॥

ते धन्यास्ते कृतार्थाश्च तैरेव सुकृतं कृतम् ।
तैरात्मजन्म सफलं कृतं ये व्रतकारकाः ॥ ८० ॥
नारायणाच्युतानन्त वासुदेवेति यो नरः ।
सततं कीर्तयेद् भूमे याति मल्लयतां प्रिये ॥ ८१ ॥
किं पुनः श्रद्धया युक्तः पूजयेन्मामनन्यधीः ।
गुरुपदिष्टमार्गेण याति मल्लयतां नरः ॥ ८२ ॥
तस्य यज्ञवराहस्य विष्णोरमिततेजसः ।
प्रयाणं ये च कुर्वन्ति ते पूज्याः सततं सुरैः ॥ ८३ ॥
तस्मात् सुनियतैर्भाव्यं वैष्णवं मार्गमास्पदम् ।
दुर्लभं वैष्णवत्वं हि त्रिषु लोकेषु सुन्दरि ॥ ८४ ॥
जन्मान्तरसहस्रेषु समाराध्य वृषध्वजम् ।
वैष्णवत्वं लभेत् कश्चित् सर्वपापक्षये सति ॥ ८५ ॥
पापक्षयमवाप्नोति ईश्वराराधने कृते ।
ज्ञानमन्विच्छता रुद्रं पूजयेत् परमेश्वरम् ॥ ८६ ॥

मामाराध्य तथा याति तद्विष्णोः परमं पदम् ।
 वैष्णवा हि महाभागाः पुनन्ति सकलं जगत् ॥ ८७ ॥
 संस्मृतः कीर्तितो वाऽपि दृष्टः स्पृष्टोऽसि वा प्रिये ।
 पुनाति भगवद्भक्तश्चाण्डालोऽपि यदृच्छया ॥ ८८ ॥
 एतज्ज्ञात्वा तु विद्वद्भिः पूजनीयो जनार्दनः ।
 वेदोक्तविधिना भद्रे आगमोक्तेन वा सुधीः ॥ ८९ ॥

यम उवाच

एतच्छ्रुत्वा महाभागा धरणी शंसितव्रता ।
 समाराध्य जगन्नार्थं विधिना तल्लयं गताः ।
 अतो यत्नेन वै साध्यं वैष्णवत्वं विपश्चिता ॥ ९० ॥
 ये वैष्णवा महात्मानो विष्णुपूजनतत्पराः ।
 तेषां नैवास्त्ययं लोको यान्ति तत्परमं पदम् ॥ ९१ ॥
 ये सकृद्द्वादशीमेतामुपोष्यन्ति विधानतः ।
 प्रबोधनाख्यां सुधियस्ते यान्ति परमं पदम् ॥ ९२ ॥
 न यमं यातनादण्डान्नरकं न च किङ्करान् ।
 पश्यन्ति द्विजशार्दूल इति सत्यं मयोदितम् ॥ ९३ ॥
 एतत्ते सर्वमाख्यातं यथादृष्टं यथा श्रुतम् ।
 कथितं मे महाभाग यत्त्वया परिपृच्छितम् ॥ ९४ ॥
 स्वयंभुवा यथा प्रोक्तं गुह्याख्यानं महामुने ।
 तत्ते सर्वं समासेन आख्यातं धर्मवत्सल ॥ ९५ ॥
 इति वाराहपुराणे प्रबोधिनीमाहात्म्यं नाम
 एकादशाधिकद्विशततमोऽध्यायः ।



द्वादशाधिकद्विशततमोऽध्यायः

नारद उवाच

साधु साधु महाराज सर्वधर्मविदां वर ।
त्वया तु कथिता दिव्या कथेयं धर्मसंहिता ॥ १ ॥
अतोऽहमपि सुप्रीतस्तव धर्मपथे स्थितः ।
तव वाक्यानि सृष्टानि प्रोक्तानि च श्रुतानि च ॥ २ ॥
त्वयाहं चैव राजेन्द्र पूजितश्च विशेषतः ।
गच्छामि त्वरितो लोकान्यत्र मे रमते मनः ॥ ३ ॥
स्वस्ति तेऽस्तु महाराज अकम्पो भव सुव्रत ।
एवमुक्त्वा ततो यातो नारदो मुनिसत्तमः ॥ ४ ॥
तेजसा द्योतयन् सर्वं गगनं भास्करो यथा ।
विचचार दिवं रम्यां कामचारो महामुनिः ॥ ५ ॥
गते तस्मिंस्तु सुचिरं स राजा धर्मवत्सलः ।
मां दृष्ट्वा सुमनो विप्रा वाक्यैश्चित्रैश्च वन्दयन् ॥ ६ ॥
कृत्वा पूजां च मे युक्तां प्रियमुक्त्वा च सुव्रत ।
विसर्जयामास विभुः सुप्रीतेनान्तरात्मना ॥ ७ ॥
एतद्वः कथितं विप्रास्तस्य राज्ञः पुरोत्तमे ।
यथा दृष्टं श्रुतं चैव यथा चेहागतो ह्यहम् ॥ ८ ॥

वैशम्पायन उवाच

तस्य तद्वचनं श्रुत्वा हृष्टपुष्टास्तपोधनाः ।
केचिद्वैखानसास्तत्र केचिदासन्निरासनाः ॥ ९ ॥
साधु साध्विति चैवोक्त्वा विस्मयोत्फुल्ललोचनाः ।
यायावरास्तथा चान्ये वानप्रस्थास्तथापरे ॥ १० ॥
शालीनां च तथा केचित् कापोतीं वृत्तिमास्थिताः ।
तथा चान्ये जगुर्वृत्तिं सर्वभूतदयां शुभाम् ॥ ११ ॥
शिलोञ्छाश्च तथैवान्ये काष्ठान्तश्च महौजसः ।
अपाकपाचिनः केचित् पाकिनश्च कचित्पुनः ॥ १२ ॥
नानाविधिधराः केचिज्जितात्मानस्तु केचन ।
स्थानमौनव्रताः केचित्तथान्ये जलशायिनः ॥ १३ ॥

तथोर्ध्वशायिकाश्चान्ये तथान्ये मृगचारिणः ।
 पञ्चाग्नयस्तथा केचित् केचित् पर्णफलाशिनः ॥ १४ ॥
 अन्भक्षा वायुभक्षाश्च तथान्ये शाकभक्षिणः ।
 अतोऽन्येऽप्यतितीव्रं वै तपश्चैव प्रपेदिरे ॥ १५ ॥
 तपसोऽन्यत्र चास्तीति चिन्तयित्वा पुनः पुनः ।
 जन्मनो मरणाच्चैव केचिद्धीरा महर्षयः ।
 त्यक्त्वा धर्ममधर्मं च शाश्वतीं धियमास्थिताः ॥ १६ ॥
 श्रुत्वा चैव कथामेतामृषयो दिव्यवर्चसः ।
 जगृहुर्नियमांस्तांस्तान् भयहेतोरनिन्दिताः ॥ १७ ॥
 नाचिकेतोऽपि धर्मात्मा पुत्रं दृष्ट्वा तपोधनम् ।
 प्रीत्या परमया युक्तो धर्ममेवान्वचिन्तयत् ॥ १८ ॥
 वेदार्थममितं विष्णुं शुद्धं चिन्मयमीश्वरम् ।
 चिन्तयामास धर्मात्मा तपः परममास्थितः ॥ १९ ॥
 इदं तु परमाख्यानं भगवद्भक्तिकारकम् ।
 शृणुयाच्छ्रावयेद् वापि सर्वकामानवाप्नुयात् ॥२०॥
 इति वाराहपुराणे प्रागितिहासे संसारचक्रोपाख्याने प्रबोधनीयं
 नाम द्वादशाधिकद्विशततमोऽध्यायः ।

त्रयोदशाधिकद्विंशततमोऽध्यायः

सूत उवाच

पुरा देवैर्विनिहते सङ्ग्रामे तारकामये ।
 अत्युच्छ्रिते प्रतिबले दानवानां बले तथा ॥ १ ॥
 लब्धपदे सहस्राक्षे क्षीणशत्रौ गतास्पदे ।
 सम्यक् प्रसूतिमापन्ने त्रैलोक्ये सचराचरे ॥ २ ॥
 शृङ्गे चैवाचलेन्द्रस्य मेरीः सर्वहिरण्मये ।
 मणिविद्रुमविद्धे च विपुले पङ्कजासने ॥ ३ ॥
 सुखोपविष्टमेकाग्रं स्थिरचित्तं कृतेक्षणम् ।
 निवृत्तकार्यं मुदितं सूर्यवैश्वानरद्युतिम् ॥ ४ ॥
 प्रणम्य मूर्ध्ना चरणानुपगृह्य समाहितः ।
 ब्रह्माणं परिपप्रच्छ कुमारः सनत्पूर्वकः ॥ ५ ॥

सनत्कुमार उवाच

भगवञ्छ्रोतुमिच्छामि पुराणमृषिसंस्तुतम् ।
 पुराणं तु महाभाग त्वत्तत्तत्त्वविदां वर ॥ ६ ॥
 कथमुत्तरगोकर्णं दक्षिणं च कथं विभो ।
 शृङ्गेश्वरस्य परमं कथं सम्यक् प्रतिष्ठितम् ॥ ७ ॥
 क्षेत्रस्य किं प्रमाणं स्यात् किंच तीर्थफलं स्मृतम् ।
 कथं पशुपतिस्तत्र भगवान् मृगरूपधृक् ॥ ८ ॥
 सर्वैस्त्वत्प्रमुखैर्देवैः कथमासादितं पुनः ।
 मृगरूपं कथं चास्य शरीरं क प्रतिष्ठितम् ॥ ९ ॥
 यथा यत्र च यस्तत्र विधिः सम्यगनुष्ठितः ।
 तत्सर्वं निखिलेनाशु ब्रूहि मे वाग्विदां वर ॥ १० ॥
 एवमुक्तः स भगवान् ब्रह्मा ब्रह्मविदां वरः ।
 उवाच तस्मै पुत्राय गुह्यमेतत्पुरातनम् ॥ ११ ॥

ब्रह्मोवाच

शृणु वत्स महाभाग यथा तत्त्वं ब्रवीमि ते ।
 पुराणमेतद् ब्रह्मर्षे सरहस्यं यथाश्रुतम् ॥ १२ ॥

१. स्थितचित्तमिति वा पाठः ।

२. यथा यत्र च वने इति वा पाठः । यथा तत्र चयस्तत्रेति (न) ।

अस्ति भूधरराजस्य मन्दरस्योत्तरे शुचौ ।
 मुञ्जवान्नाम शिखरो नन्दनोपवनद्युतिः ॥ १३ ॥
 वज्रस्फटिकपाषाणः प्रबालाङ्कुरशर्करः ।
 नीलामलशिलावर्णो गुहानिर्झरकन्दरः ॥ १४ ॥
 विचित्रकुसुमोपेतैर्लतामञ्जरिधारिभिः ।
 रेजे यः प्रांशुभिः शृङ्गैरुल्लिखद्भिरिवाम्बरम् ॥ १५ ॥
 दर्यस्तत्राधिकं रेजुर्नानाधातुपरिस्त्रवैः ।
 शिलीन्ध्रकुसुमोपेताशिचात्रता इव सर्वतः ॥ १६ ॥
 तेऽत्र केतकिखण्डाश्च कुन्दखण्डाश्च पुष्पिताः ।
 उन्मीलिता इवाभान्ति धातकीवनराजिभिः ॥ १७ ॥
 भिन्नेन्द्रनीलविमलैर्धौतैः प्रस्रवणाम्बुभिः ।
 चित्रैः कुसुमसंछन्नैः शिलाप्रस्तरविस्तरैः ॥ १८ ॥
 शक्रचापनिभै रम्यैः कुबेरभवनद्युतौ ।
 तस्मिन्नगवरे रम्ये महोरगनिषेविते ॥ १९ ॥
 क्रीडद्भिर्देवमिथुनैर्नृत्यद्भिश्चाप्सरोगणैः ।
 कूजद्भिः शिखिभिर्मत्तैः सेविते च नगोत्तमे ॥ २० ॥
 कल्हारकुसुमोपेते हंससारससेविते ।
 प्रसन्नसलिलाकीर्णे सरैरुत्फुल्लपङ्कजैः ॥ २१ ॥
 गजयूथानुकीर्णाभिर्जुष्टाभिर्मृगपक्षिभिः ।
 सेविताभिर्मुनिगणैः सरिद्धिरुपशोभिते ॥ २२ ॥
 किन्नरोद्गीतकुहरे परपुष्टनिनादिते ।
 विद्याधरशताकीर्णे देवगन्धर्वसेविते ॥ २३ ॥
 धारापातैश्च तोयानां विम्फुलिङ्गैः सहस्रशः ।
 प्रज्वालितानुले शृङ्गे रम्ये हरितशाद्वले ॥ २४ ॥
 सर्वर्तुकवनोद्याने पुष्पाकरसुशोभिते ।
 यक्ष किं पुरुषावासे गृह्यकानामथाश्रये ॥ २५ ॥
 तस्मिन् गिरिवरे रम्ये सेवितव्ये सुशोभने ।
 धर्मारण्ये तपःक्षेत्रे मुनिसिद्धनिषेविते ॥ २६ ॥
 वरदस्तत्र भगवान् स्थाणुर्नाम महेश्वरः ।
 सर्वाभरगुरुर्देवो नित्यं सन्नहितः प्रभुः ॥ २७ ॥

भक्त्यानुकम्पी^१ स श्रीमान् गिरीन्द्रसुतया सह ।
स ह्यध्यास्ते गिरिवरं^२ पार्षदैश्च गुहेन च ॥ २८ ॥
विमानयायिनः सर्वे तं देवमजमन्ययम् ।
आजग्मुः सेवितुं देवा वरेण्यमजमन्ययम् ।
अन्ये देवनिकायाश्च सेवितुं प्रपतन्ति^३ तम् ॥ २९ ॥
ततस्त्रेतायुगे काले नन्दी नाम महामुनिः ।
आरिराधयिषुः शर्वं^४ तपस्तेपे सुदारुणम् ॥ ३० ॥
ग्रीष्मे पञ्चतपास्तिष्ठेत् शिशिरे सलिलाश्रयः ।
उद्धूर्ध्वबाहुर्निरालम्बस्तोयाऽनिलहृताशनैः ॥ ३१ ॥
व्रतेश्च विविधैरुग्रैस्तपोभिर्नियमैस्तथा ।
जपपुष्पोपहारैश्च काले काले मुनिः सदा ॥ ३२ ॥
शङ्करं विधिवद्भक्त्या सोऽर्चयद्द्विजपुङ्गव ।
उभ्रेण तपसात्मानं योजयामास सुव्रतः ॥ ३३ ॥
काष्ठभूतो यदा विप्रः कृशो धमनिसन्ततः ।
क्षामोऽभूत् कृष्णवर्णश्च ततः प्रीतश्च शङ्करः ॥ ३४ ॥
सम्यगाराधितो भक्त्या नियमेन च तोषितः ।
तदात्मदर्शनं प्रादात् स मुनेर्वृषभध्वजः ॥ ३५ ॥
उक्तवांश्च मुनि शर्वश्चञ्चुर्दिव्यं ददामि ते ।
अदृश्यं पश्य मे रूपं वत्स प्रीतोऽस्मि ते मुने ॥ ३६ ॥
यत्पश्यन्तीह विद्वांसो रूपमप्रतिमौजसम् ।
सहस्रसूर्यकिरणं ज्वालामालिनमूर्जितम् ॥ ३७ ॥
बालार्कमण्डलाकारं प्रभामण्डलमण्डितम् ।
जटाजूटतटाशिलष्टं चन्द्रालङ्कृतशेखरम् ॥ ३८ ॥
जगदालोचनं श्रीमत्प्रदीप्तत्रयलोचनम् ।
प्रादेशमात्रं रुचिरं शतशीर्षं शतोदरम् ॥ ३९ ॥
सहस्रबाहुचरणं सहस्राक्षिशिरोमुखम् ।
अणीयसामणीयांसं बृहद् बृहद् बृहत्तरम् ॥ ४० ॥
अक्षमालापवित्राङ्गं कमण्डलुकरोद्यतम् ।
सिंहचर्माम्बरधरं व्यालयज्ञोपवीतितनम् ॥ ४१ ॥

१. भक्त्यानुकम्पीति (ग) ।

२. गिरिवरे इति (ग)

३. प्रयतन्तीति पाठान्तरम् ।

४. सर्वमिति (ग) ।

५. प्रभामण्डलसेवितमिति (ग) ।

दृष्ट्वा देवं महादेवं हृष्टरोमा महातपाः ।
 प्राञ्जलिः प्रणतो भूत्वाऽगृणद् ब्रह्म सनातनम् ॥ ४२ ॥
 नमो धात्रे विधात्रे च शम्भवे वरदाय च ।
 जगद्भोक्ते त्रिनेत्राय शङ्कराय शिवाय च ॥ ४३ ॥
 भवाय भवगोप्त्रे च मुनये कृत्तिवाससे ।
 नीलकण्ठाय भीमाय भूतमव्यभवाय च ॥ ४४ ॥
 लम्बध्रुवे करालाय हरिनेत्राय मीढुषे^१ ।
 कपर्दिने विशालाय मुञ्जकेशाय धीमते ॥ ४५ ॥
 शूलिने पशुपतये विभवे स्थाणवे तथा ।
 गणानां पतये स्रष्ट्रे संक्षेत्रे भीषणाय च ॥ ४६ ॥
 सौम्याय सौम्यतपसे भीमाय त्र्यम्बकाय च ।
 प्रेतवासनिवासाय रुद्राय वरदाय च ॥ ४७ ॥
 कपालमालिने तस्मै हरिश्मश्रुधराय च ।
 भक्तप्रियाय सततं नमोऽस्तु परमात्मने ॥ ४८ ॥
 एवं नन्दी भवं स्तुत्वा नमस्कृत्य च सर्वशः ।
 प्रणम्य शिरसा देवं पुनः पुनरवन्दत ॥ ४९ ॥
 ततस्तु भगवान् प्रीतस्तस्मै विप्राय शङ्करः ।
 उवाच च वचः साक्षात् तमृषि^२ वरदः प्रभुः ॥ ५० ॥
 वरान् वृणीष्व विप्रेन्द्र यानिच्छसि महामुने ।
 तांस्ते सर्वान् प्रयच्छामि दुर्लभानपि मारिष ॥ ५१ ॥
 प्रभुत्वममरत्वं वा शक्रत्वमिति वा प्रभो ।
 ब्रह्मत्वं लोकपालत्वमपवर्गमथापि वा ॥ ५२ ॥
 अथाष्टगुणमैश्वर्यं गाणपत्यमथापि वा ।
 यदिच्छसि मुने शीघ्रं तद्ब्रूहि द्विजपुङ्गव ॥ ५३ ॥
 इत्युक्तोऽसौ भगवता शर्वेण मुनिपुङ्गवः ।
 प्रोवाच वरदं देवं प्रहृष्टेनान्तःआत्मना ॥ ५४ ॥
 न प्रभुत्वं न देवत्वं नेन्द्रत्वमपि वा प्रभो ।
 ब्रह्मत्वं लोकपालत्वं गोपवर्णं वरप्रदं ॥ ५५ ॥
 नैवाष्टगुणमैश्वर्यं गाणपत्यं न च प्रभो ।
 स्पृहये देवदेवेश प्रसन्ने त्वयि शङ्कर ॥ ५६ ॥


१. मीढुषे इति वा पाठान्तरम् ।

२. वाचोवाच वचः साक्षात् तमृषिमिति (ग) ।

यदि प्रीतोऽसि भगवन्ननुक्रोशतया मम ।
 अनुग्राहो ह्ययं देव त्वयावश्यं सुराधिप ॥ ५७ ॥
 यथाऽन्ये न भवेद्भक्तिस्त्वत्तो नित्यं महेश्वर ।
 तथाऽहं भक्तिमिच्छामि सर्वभूताशये त्वयि ॥ ५८ ॥
 यथा न च भवेद् विघ्नं तपस्यानिरतस्य मे ।
 कोटिजप्येन रुद्राणामाराधनपरस्य च ॥ ५९ ॥
 एतत्तु वचनं श्रुत्वा नन्दिनः स महेश्वरः ।
 प्रहस्योवाच तं प्रीत्या ततो मधुरया गिरा ॥ ६० ॥
 प्रीतोऽस्म्युत्तिष्ठ विप्रर्षे तप्यमानेन सुव्रत ।
 आराधितश्च भक्त्याहं त्वया शुद्धेन चेतसा ॥ ६१ ॥
 पर्याप्तं ते महाभाग तपः कर्तुं तपोधन ।
 निवर्त्तयति मां वत्स मत्पादाराधने रतः ॥ ६२ ॥
 जप्ता ते त्रिगुणा कोटी रुद्राणां पुरतो मम ।
 पूर्णं वर्षसहस्रं च तपस्तीव्रं महामुने ॥ ६३ ॥
 न कृतं यत्पुरा देवैर्नासुरैर्ऋषिभिर्न च ।
 कृतं सुमहदाश्चर्यं त्वया कर्म सुदुष्करम् ॥ ६४ ॥
 संक्षोभितमिदं सर्वं त्रैलोक्यं सचराचरम् ।
 आगमिष्यन्ति ते द्रष्टुं देवाः सर्वे सवासवाः ॥ ६५ ॥
 अक्षयश्चाव्ययश्च त्वमतक्ये ससुरासुरैः ।
 दिव्यतेजोवपुः श्रीमान् दिव्याभरणभूषितः ॥ ६६ ॥
 मत्तुल्यो मत्प्रभावश्च त्वमेकः ससुरासुरैः ।
 मद्गुरुपधारी मत्तेजास्त्र्यक्षः सर्वगुणोत्तमः ।
 भविष्यसि न सन्देहो देवदानवपूजितः ॥ ६७ ॥
 अनेनैव शरीरेण जरामरणवर्जितः ।
 दुष्प्राप्येयमवाप्ता ते देवैर्गाणेश्वरी गतिः ॥ ६८ ॥
 पार्षदानां वरिष्ठस्त्वं मामकानां द्विजोत्तम ।
 नन्दीश्वर इति ख्यातो भविष्यसि न संशयः ॥ ६९ ॥
 प्राप्तमष्टगुणं सत्यमैश्वर्यं ते तपोधन ।
 द्वितीयां मे तनुं त्वां तु नमस्यन्ति च देवताः ॥ ७० ॥

अद्यप्रभृति देवाम्थ देवकार्येषु सर्वतः ।
 प्रभुस्त्वं भविता लोके मत्प्रसादान्मुनीश्वर ॥ ७१ ॥
 त्वामेवाभ्यर्चयिष्यन्ति सर्वभूतानि सर्वतः ।
 मत्तः समभिवाञ्छन्तिप्रसादं पार्षदाधिपः ॥ ७२ ॥
 वरान् वरार्थिनां दाता विधाता जगतः सदा ।
 भविष्यसि च धर्मज्ञ भीतानामभयप्रदः ॥ ७३ ॥
 यस्त्वां द्वेष्टि स मां द्वेष्टि यस्त्वामनु स मामनु ।
 नावयोरन्तरं किञ्चिदम्बरानिलयोरिव ॥ ७४ ॥
 द्वारे तु दक्षिणे नित्यं त्वया स्थेयं गणाधिपः ।
 वामे तु विभुना चापि महाकालेन सर्वदा ॥ ७५ ॥
 प्रतीहारो भवानद्य सर्वदा त्रिदशोत्तमः ।
 शिरो मे रक्षतु भवान् महाकालोऽपि मे गणः ॥ ७६ ॥
 न वज्रेण न दण्डेन न चक्रेण न चाग्निना ।
 कश्चिच्छक्नोति वै बाधां कर्तुं वै भुवनत्रये ॥ ७७ ॥
 देवदानवगन्धर्वा यक्षराक्षसपन्नगाः ।
 त्वामेव संश्रयिष्यन्ति मद्भक्ताः पुरुषाश्च ये ॥ ७८ ॥
 त्वाये तुष्टे ह्यहं तुष्टः कुपिते कुपितस्त्वहम् ।
 त्वत्तः प्रियतरो नास्ति ममान्यो द्विजपुङ्गव ॥ ७९ ॥
 एवं तस्य वरान् दत्त्वा प्रीतः स्वयमुमापतिः ।
 उवाच भूयः स्पष्टेन स्वरेणाम्बरचारिणा ॥ ८० ॥
 आगतान् विद्धि सर्वान् वै त्रिदशान् समरुद्रान् ।
 दिदृक्ष्या भद्रं ते कृतकृत्यश्च साम्प्रतम् ॥ ८१ ॥
 यदीरितं मया वत्स वरं प्रति वचस्त्यधि ।
 प्रविष्टं न श्रुतिपथं दिवि सर्वदिव्यौकसाम् ॥ ८२ ॥
 नारायणं पुरस्कृत्य सेन्द्रास्ते समरुद्रगणाः ।
 प्रेमार्थं चागमिष्यन्ति वरार्थं तपसाऽमराः ॥ ८३ ॥
 यक्षविद्याधरगणाः सिद्धगन्धर्वपन्नगाः ।
 मुनयश्च महात्मानस्तपोलब्धाः सहस्रशः ॥ ८४ ॥
 ते बुद्धा त्वद्गतामृद्धिं प्रतप्ताः परमेष्ठ्या ।
 तपांसि विविधान् पुत्र विविधान् नियमांस्तथा ॥ ८५ ॥

चतुर्लु समभिवाञ्छन्ति सदाभ्यासे वरार्थिनः ।
 वरदं मामभिज्ञाय मेरौ मौञ्जावति स्थितम् ॥ ८६ ॥
 अत्रैते यावदागम्य न मां परयन्ति मानवाः ।
 तावदेव इतः शीघ्रं गमिष्यामि महामुने ॥ ८७ ॥
 अद्य ते तु मया सर्वे देवा ब्रह्मपुरोगमाः ।
 द्रष्टव्याश्चानुमन्तव्या मत्तोऽनुग्रहकाङ्क्षिणः ॥ ८८ ॥
 अभिप्रायं च सर्वेषां जानामि द्विजसत्तम ।
 अनुगृह्य वरैस्तैश्च तत्रैवान्तरधीयत ॥ ८९ ॥
 इति वाराहपुराणे भगवच्छास्त्रे गोकर्णेश्वरमाहात्म्ये
 त्रयोदशाधिकद्विशततमोऽध्यायः ।



चतुर्दशाधिकद्विशततमोऽध्यायः

ब्रह्मोवाच

अन्तर्हिते ततस्तस्मिन् भवे वै भूतनायके ।
 बभूव दिव्यः स तदा नन्दी गणचमूपतिः ॥ १ ॥
 चतुर्भुजस्त्रिनयनो दिव्यसंस्थानसंस्थितः ।
 दिव्यवर्णवपुश्चारुर्दिव्यागुरुसमन्वितः ॥ २ ॥
 त्रिशूली परिधी दण्डी पिनाकी मौञ्जमेखली ।
 शुशुभे तेजसा तत्र द्वितीय इव शङ्करः ॥ ३ ॥
 आस्थितः पादमाकृष्य आह्वयन्निव स द्विजः ।
 त्रिभिः क्रमैः क्रान्तुमनास्त्रिविक्रम इवोद्यतः ॥ ४ ॥
 तं दृष्ट्वा खचराः सर्वा देवताः परिशङ्किताः ।
 आख्यातुं पुरुहूताय संभ्रान्ताः प्रययुर्दिवम् ॥ ५ ॥
 तेभ्यः श्रत्वा सहस्राक्षः सर्वे चान्ये दिवोकसः ।
 विषादं परमं गत्वा चिन्तामापेदिरे भृशम् ॥ ६ ॥
 अयं कश्चिद् वरं लब्ध्वा उमाकान्तात् महेश्वरात् ।
 अत्यूर्जितबलः श्रीमांस्त्रैलोक्यं प्राप्स्यति ध्रुवम् ॥ ७ ॥
 यादृशोऽस्य महोत्साहस्तेजोबलसमन्वितः ।
 नूनमेषो महासत्त्वो हरेत्स्थानं दिवोकसाम् ॥ ८ ॥
 यावच्चैवोजसा नाकमसौ चङ्क्रमते प्रभुः ।
 प्रसादयामो वरदं तावदेव महेश्वरम् ॥ ९ ॥
 एवमुक्त्वा तु ते तत्र मया सह सुरोत्तमाः ।
 गिरेर्मौञ्जवतः^१ शृङ्गमाजगमुर्देवनिर्मितम् ॥ १० ॥
 विधाता भगवान् विष्णुः प्रभुस्त्रिभुवनेश्वरः ।
 अभ्यधावंस्ततः सोऽथ स हि जानाति हृद्गतम् ।
 कृतेन तेन विबुधाः पश्यन्ति मुनयश्च ते ॥ ११ ॥
 ततः स भगवान् विष्णुः सहदेवः सधानृकः ।
 जगाम तत्र यत्रासौ नन्दी तिष्ठति देववत् ॥ १२ ॥

नन्द्युवाच

सफलं जीवितं मेऽद्य सफलश्च परिश्रमः ।
 यन्मे दृष्टः सुराध्यक्षः सर्वलोकगुरुर्हरिः ॥ १३ ॥

पर्याप्तं तन्ममाद्येह' कृतकृत्योऽस्मि तेन वै ।
यच्च मे प्रभुरव्यग्रः प्रीतः पापहरो हरः ॥ १४ ॥
विधाय पार्षदत्वं मे वरानिष्टान् ददौ शिवः ।
परो मेऽनुग्रहः सोऽत्र पूतोऽस्मि खलु साम्प्रतम् ॥ १५ ॥
यद्योक्तं विधिना वाक्यं देवान् प्रति महात्मना ।
मामुद्दिश्य हितं तथ्यं तथैव च न चान्यथा ॥ १६ ॥
यन्मां देवर्षयः प्रीत्या समागत्य प्रियंवदाः ।
तेनास्मि परमप्रीत आदृतः परमेष्ठिना ॥ १७ ॥

देवा ऊचुः

वयं तं वरदं देवं द्रक्ष्यामस्ते वरप्रदम् ।
तवेष तपसा तुष्टः स्वयं प्रत्यक्षतां गतः ॥ १८ ॥
इत्युक्तवन्तस्ते देवाः पुनरुचुर्द्विजोत्तमम् ।
कुत्र द्रक्ष्यामहे देवं भगवन्तं कपालिनम् ॥ १९ ॥

नन्द्युवाच

अनुगृह्य तु मां देवस्तत्रैवादर्शनं गतः ।
न जाने कुत्र वा देवं कुत्रास्ते तद् गवेष्यताम् ॥ २० ॥

सनत्कुमार उवाच

किमाह नन्दिनं देवो येनासौ नोक्तवान् प्रभुम् ।
तन्मे कथय देवेश गुह्यं किं चास्ति शूलिनः ॥ २१ ॥

ब्रह्मोवाच

यदुक्तवान् महेशानो नाख्येयोऽस्मि सुरान् प्रति ।
किमुक्तवान् महादेवो नन्दिनं तच्छृणुष्व मे ॥ २२ ॥

ईश्वर उवाच

अस्ति कश्चित् समुदेशः क्षितेः सिद्धोऽद्विसंकटः ।
पारे हिमवतः पुण्ये तपोवनगुणैर्युतः ॥ २३ ॥
तत्र श्लेष्मातक्रो नाम वसते पन्नगोत्तमः ।
सोऽनुग्राहो मयावश्यं तपसा दग्धकिल्बिषः ॥ २४ ॥
तदभ्यासे च रुचिरं न चासौ वानराश्रयः ।
तस्य नाम्ना च तत्स्थानं दिव्यं चिरतपोभृतम् ॥ २५ ॥

श्लेष्मातकवनं नाम पुण्यशीलशिलोच्चयम् ।
 मृगरूपेण चरता तत्र वै त्रिदशा मया ।
 द्रष्टव्याः सञ्जिघृक्षन्तः खिन्नाश्चान्वेषणे मम ॥ २६ ॥
 नाख्यातव्यं त्वया तेषां देवताप्सरसामिदम् ।
 अनुगृह्य वरैस्तैश्च तत्रैवान्तरधीयत ॥ २७ ॥
 विद्योतयन् दिशः सर्वास्त्रिदशैः परिवारितः ।
 बालुकेन्दुनिभं दिव्यमञ्चितं दिव्यविन्दुभिः ॥ २८ ॥
 कामगं रथमारुह्य महेन्द्रः समरुद्गणः ।
 आयातः शैलपृष्ठं तमोजसा पूरयन्निव ॥ २९ ॥
 वरदो गणवृत्तश्च वरुणो यादसांपतिः ।
 वज्रस्फटिकचित्रेण विमानेनातितेजसा ॥ ३० ॥
 क्षप्तकाञ्चनवर्णेन रत्नचित्रेण भास्वता ।
 विमानेनागतः शृङ्गे द्योतयन् वै धनाधिपः ।
 विमानशतकोटीभिरागतो यक्षराक्षसैः ॥ ३१ ॥
 श्रीमद्भिर्बहुभिर्दिव्यैर्विमानैः सूर्यसन्निभैः ।
 अधिष्ठितः सुकृतिभिः प्रायाद् वैवस्वतोपमः ॥ ३२ ॥
 चन्द्रादित्यौ ग्रहाः सर्वे समग्रमृक्षमण्डलम् ।
 विमानैरग्निसूताभैराजग्मुः खान्महीधरम् ॥ ३३ ॥
 रुद्रास्त्वेकादशायाताः सूर्या द्वादश एव तु ।
 आगतावश्विनौ देवौ मौञ्जवन्तं महागिरिम् ॥ ३४ ॥
 विश्वेदेवाश्च साध्याश्च गुरुश्च तपसान्वितः ।
 सन्ध्याद्यैरावतपथं सहसाभ्याययुद्गतम् ॥ ३५ ॥
 स्कन्दश्चैव विशाखश्च भगवांश्च विनायकः ।
 सम्प्राप्तस्तं गिरिवरं मयूरशतनादितम् ॥ ३६ ॥
 नारदस्तुम्बुरुश्चैव विश्वावसुपरावसू ।
 हाहा हूहूस्तथा चान्ये सर्वे गन्धर्वसत्तमाः ॥ ३७ ॥
 वैहायसैर्यानवरैर्विधिर्वासवाज्ञया ।
 अनिलश्चानलश्चैव धर्मः सत्यो ध्रुवोऽपरः ॥ ३८ ॥
 देवर्षयश्च सिद्धाश्च यज्ञा विद्याधरास्तथा ।
 गुह्यकाश्च महात्मानः सर्वे एव समागताः ॥ ३९ ॥
 गन्धकाली घृताची च बुद्धा गौरी तिलोत्तमा ।
 उर्वशी मेनका रम्भा पञ्चस्था च तथापरा ॥ ४० ॥

एताश्चान्याश्च तच्छ्रेलमाजग्मुर्देवयोषितः ।
 पुलस्त्योऽत्रिर्मरीचिश्च वसिष्ठो भृगुरेव च ॥ ४१ ॥
 कश्यपः पुलहश्चापि विश्वामित्रोऽथ गौतमः ।
 भारद्वाजोऽग्निवेशश्च तथा वृद्धपराशरः ॥ ४२ ॥
 मार्कण्डेयोऽङ्गिरा गर्गः संवर्त्तः क्रतुरेव च ।
 मरीचिर्जमदग्निश्च भार्गवश्च्यवनस्तथा ॥ ४३ ॥
 नियोगान्मम विष्णोश्च शक्रस्य त्रिदिवस्पतेः ।
 सिन्धुश्च पुरुषश्चैव सरयूश्च महानदी ॥ ४४ ॥
 ताम्रारुणा चारुभागा वितस्ता कौशिकी तथा ।
 पुण्या सरस्वती कोका नर्मदा बाहुदा तथा ॥ ४५ ॥
 शतद्रुश्च विपाशा च गण्डकी च सरिद्धरा ।
 गोदावरी च वेणी च तापी च सरिदुत्तमा ॥ ४६ ॥
 करतोया च शीता च तथा चीरवती नदी ।
 नन्दा च परनन्दा च तथा चर्मण्वती नदी ॥ ४७ ॥
 पर्णाशा देविका चैव वितस्ता च तथा परा ।
 सिन्धुश्च पुरुषश्चैव प्रभासः सोम एव च ॥ ४८ ॥
 लोहितश्चाययुस्तत्र गङ्गासागर एव च ।
 अन्यानि चापि भेदिन्यां तीर्थान्यायतनानि च ॥ ४९ ॥
 निजस्वरूपाण्याजग्मुस्तत्र पुण्यान्यनेकशः ।
 उपागताः सुरेन्द्रस्य नियोगादुत्तमं गिरिम् ॥ ५० ॥
 शैलोत्तमो महामेरुः कैलासो गन्धमादनः ।
 हिमवान् हेमकूटश्च निषधश्च महागिरिः ॥ ५१ ॥
 विन्ध्यो महेन्द्रः सह्यश्च मलयो ददुरस्तथा ।
 माल्यवांश्चित्रकूटश्च तथा द्रोणः शिलोच्चयः ॥ ५२ ॥
 श्रीपर्वतो लतावेष्टः पारियात्रश्च शैलराट् ।
 आगताः सर्व एवैते शैलेन्द्राः काननौकसः ॥ ५३ ॥
 सर्वे यज्ञाः सर्वविद्या वेदाश्चत्वार एव च ।
 धर्मः सत्यं दमः स्वर्गः कपिलश्च महान् ऋषिः ॥ ५४ ॥
 वासुकिश्च महाभागः अमृताशी भुजङ्गराट् ।
 ज्वलन्-फणसहस्रेण अनन्तश्च धराधरः ॥ ५५ ॥

१. लोहितश्चापयुक्तश्चेति वा पाठः ।

४३ बा०

फणीन्द्रो धृतराष्ट्रश्च किर्मीराङ्गश्च नागराट् ।
 अम्भोधरश्च स^१ श्रीमान् नागराजो महाद्युतिः ॥५६॥
 अर्बुदो न्यवुद्वलस्तथा चक्षुःश्रवाधिपः ।
 विद्युब्जिह्वो द्विजिह्वेन्द्रः^२ शङ्खवर्चो महाद्युतिः ॥ ५७ ॥
 ख्यातस्त्रिभुवने धीमान् नहुषो निमिषेश्वरः ।
 विरोचनसुतः सत्यस्फुटामणिशतश्चितः ॥ ५८ ॥
 फणाशतधरो रूपी भूरिशृङ्ग इवाचलः ।
 अरिमेजयसंयुक्तः प्रज्ञावान् भुजगेश्वरः ॥ ५९ ॥
 विनतो नागराजश्च कम्बलाश्वतरौ तथा ।
 भुजगाधिपतिर्वीर एलापत्रस्तथैव च ॥ ६० ॥
 उरगानामधिपती कर्कोटकधनञ्जयौ ।
 एवमाद्याः समायाता भुजगेन्द्रा महाबलाः ॥ ६१ ॥
 अहोरात्रे तथा पक्षा मासाः संवत्सरास्तथा ।
 द्यौर्मै दिनी दिशश्चैव विदिशश्च समागताः ॥ ६२ ॥
 ततश्चैवागतैर्देवैर्यक्षैः सिद्धैश्च सर्वशः ।
 अपूर्यत गिरेः शृङ्गं वेलाकाले यथोदधिः ॥ ६३ ॥
 तस्मिन् देवसमाजे तु रम्ये शैलेन्द्रमूर्द्धनि ।
 पुष्पाणि मुमुचुस्तत्र तरवो ह्यनिलादिताः ॥ ६४ ॥
 प्रमीता देवगन्धर्वाः प्रनृत्ताप्सरसोगणाः ।
 पक्षिणः संप्रहृष्टाश्च कूजन्ति मधुरं तदा ॥ ६५ ॥
 पुण्यगन्धाः सुखस्पर्शास्तत्र वान्ति च वायवः ।
 एवमागत्य ते सर्वे देवा विष्णुपुरोगमाः ॥ ६६ ॥
 श्रिया ज्वलन्तं ददृशुर्नन्दिनं पुरतः स्थितम् ।
 स च तानागतान् दृष्ट्वा गन्धर्वाप्सरसां गणान् ॥६७॥
 सहितान् देवराजेन सार्द्धमन्यैश्च दैवतैः ।
 मूर्द्धनीं प्रणम्य चरणौ प्राञ्जलिः प्रयतात्मवान् ॥ ६८ ॥
 सभ्रान्तः सहसा तेभ्यो नमस्कृतुं प्रचक्रमे ।
 नमस्कृत्य च तान् सर्वान् स्वागतानभिभाष्य च ॥ ६९ ॥
 अर्घ्यपाद्यादिभिः शीघ्रमासनैश्च न्यमन्त्रयत् ।
 प्रणिधानेन तस्यार्थं श्रत्वा तत्प्रतिपूजयेत् ॥ ७० ॥

१. 'अम्भोधरश्चेकः' इति वा पाठान्तरम् ।

२. विद्युन्मेषः मुजिह्वेन्द्र इति (ग) ।

आदित्या वसवो रुद्रा मरुतश्चाश्विनावपि ।
 साध्या विश्वे सगन्धर्वा गृह्यकाश्च प्रपूजयेत् ॥ ७१ ॥
 विश्वावसुर्हाहाहूहू तथा नारदतुम्बुरौ ।
 चित्रसेनादयः सर्वे गन्धर्वास्तमपूजयन् ॥ ७२ ॥
 तं वासुकिप्रभृतयः पन्नगेन्द्रा महौजसः ।
 सौम्यमभ्यर्चयन्ति स्म दृष्ट्वा नन्दीश्वरं तथा ॥ ७३ ॥
 सिद्धचारणसङ्गाश्च विद्याश्चाप्सरसां गणाः ।
 सत्कृतं देवदेवेन गणास्तमभिपूजयन् ॥ ७४ ॥
 यक्षविद्याधराश्चैव प्रहाः सागरपर्वताः ।
 सिद्धाः ब्रह्मर्षयश्चैव गङ्गाद्याः सरितस्तथा ।
 आशिषः प्रददुस्तस्य सर्व एव मुदान्विताः ॥ ७५ ॥

देवा ऊचुः

स सुप्रीतोऽस्तु ते^१ देवः सदा पशुपतिर्मुने ।
 सर्वत्र चाप्रतिहता गतिश्चास्तु तवानघ ॥ ७६ ॥
 भवान् देवस्तु वा न स्यादत ऊर्ध्वं द्विजोत्तम ।
 निरामयोऽमृतीभूतश्चरिष्यति विभुः सुखी ॥ ७७ ॥
 लोकेषु सप्तसु विभो त्र्यम्बकेन सहाच्युत ।
 इत्युक्तस्त्रिदशैर्नन्दी पुनस्तान् प्रत्युवाच ह ॥ ७८ ॥

नन्दिकेश्वर उवाच

यद्भवद्भिः प्रियं सर्वैः प्रीतिमद्भिः सुरोत्तमैः ।
 आशिषानुगृहीतोऽस्मि नियोज्योऽहं सदा हि वः ॥ ७९ ॥
 ब्रूत यूयं किमस्माभिः कर्त्तव्यं भवतामिह ।
 आज्ञापयध्वमाज्ञप्तस्तस्माद् विबुधसत्तमाः ।
 तस्य तद्वचनं श्रुत्वा शक्रः प्रोवाच तं तदा ॥ ८० ॥

शक्र उवाच


कुत्रासौ प्रस्थितो भद्र कुत्र वा स गतोऽपि वा ।
 पश्यामो विप्र तं सर्वे देवानामधिपं विभुम् ॥ ८१ ॥
 स्थाणुमुग्रं शिवं देवं शर्वमेव स्वयं मुने ।
 यदि जानासि भगवानीश्वरो यत्र तिष्ठति ॥ ८२ ॥

तत्स्थानं न समाख्याहि महर्षे शीघ्रमेव हि ।
 तच्छ्रुत्वा वचनं धीमानीरितं वज्रगणिना ।
 प्रत्युवाच ततः शक्रं नन्दो पशुपतिं स्मरन् ॥ ८३ ॥

नन्दिकेश्वर उवाच

श्रोतुमर्हसि देवेन्द्र यथा तत्त्वं दिवस्पते ।
 अस्मिन् गिरौ मुञ्जवति स्थाणुरभ्यर्चितो मया ॥ ८४ ॥
 प्रीतोऽसौ मां वरैर्दिव्यैरनुगृह्य हरः प्रभुः ।
 प्रीतो विनिर्गत इतस्तं विज्ञातुं विभेम्यहम् ॥ ८५ ॥
 यद्याज्ञापयसे देव अहं त्वच्छासने स्थितः ।
 मार्गयामो हि यत्नेन भगवन्तं तु वासव ॥ ८६ ॥

इति वाराहपुराणे गोकर्णमाहात्म्ये नन्दिकेश्वरवरप्रदानिको
 नाम चतुर्दशाधिकद्विशततमोऽध्यायः ।



पञ्चदशाधिकद्विशततमोऽध्यायः

ब्रह्मोवाच

ततः शक्रः सुरगणैः सह सर्वैः समेत्य च ।
 बुद्धिं चकार गमने मार्गितुं यत्र शङ्करः ॥ १ ॥
 तत उत्थाय ते देवाः सर्व एव शिलोच्चयात् ।
 विहायसा ययुः शीघ्रं तेनैव सह नन्दिना ॥ २ ॥
 स्वर्लोकं ब्रह्मलोकं च नागलोकं च सर्वशः ।
 बभ्रमुस्त्रिदशाः सर्वे रुद्रान्वेषणतत्पराः ।
 खिन्नाः क्लिष्टाश्च सुभृशं न पुनस्तत्पदं विदुः ॥ ३ ॥
 चतुःसमुद्रपर्यन्तां सप्तद्वीपवतीं महीम् ।
 सशैलकाननोपेतां मार्गयद्भिर्हि तं सुरम् ॥ ४ ॥
 कन्दरेषु महाद्वीपां तुङ्गेषु शिखरेषु च ।
 विततेषु निकुञ्जेषु विहारेषु च सर्वतः ॥ ५ ॥
 विचिन्वद्भिः क्षितिमिमां तृणं द्विविदलीकृतम् ।
 न प्रवृत्तिः क्वचिदपि शम्भोरासाद्यते सुरैः ॥ ६ ॥
 यदा निर्विण्णमनसो मार्गभाणाः सुरास्तदा ।
 न पश्यन्ति शिवं तत्र तदैषां भयमाविशत् ॥ ७ ॥
 भीतास्ते संविदं कृत्वा सञ्चिन्त्य गुरुलाघवम् ।
 सम्भूयान्योऽन्यममरा^२ मामेव शरणं ययुः ॥ ८ ॥
 तमेकाग्रेण मनसा शङ्करं लोकशङ्करम् ।
 उपायमात्रं दृष्टं मे ध्यायंस्तद्वेषभूषणैः ॥ ९ ॥
 यथा यत्र च सोऽस्माभिर्द्रष्टव्यो वृषभध्वजः ।
 सर्वं त्रैलोक्यमस्माभिर्विचिंतं वै निरन्तरम् ।
 श्लेष्मातकवनोद्देशं स्थानं मुक्त्वा महीतले ॥ १० ॥
 आगच्छध्वं गमिष्यामस्तमुद्देशं सुरोत्तमाः ।
 इत्येवमुक्त्वा तैः सर्वैस्तामाशां प्रस्थिता वयम् ॥ ११ ॥
 तत्क्षणादेव सम्प्राप्ता विमानैः शीघ्रयायिभिः ।
 श्लेष्मातकवनं पुण्यं सिद्धचारणत्वेवितम् ॥ १२ ॥

तस्मिन् सुरमणीयानि विविधानि शुचीनि च ।
 ध्यानस्थानानि रम्याणि बहूनि गुणवन्ति च ॥ १३ ॥
 आश्रमारण्यभागेषु दरीणां विवरेषु च ।
 विभ्राजद् वनराजीका नद्यश्च विमलोदकाः ॥ १४ ॥
 सिंहशादूर्लमहिषगोलाङ्गूलर्क्षवानरैः ।
 नादितं गजयूथैश्च मृगयूथैश्च तद्वनम् ॥ १५ ॥
 प्रमुखे वासवं कृत्वा विविशुस्ते सुरास्तदा ।
 विमुच्य रथयानानि पद्भिः सिद्धादिसंकटम् ॥ १६ ॥
 कन्दरोदरकूटेषु तरूणां गहनेषु च ।
 सर्वदेवमयं रुद्रं मार्गमाणाः शनैः शनैः ॥ १७ ॥
 प्रविशन्तश्च ते देवा वनोद्देशे क्वचिच्छुभे ।
 कदलीवनसंल्लभ्रे फुल्लपादपशोभिते ॥ १८ ॥
 गिरिनद्यास्तु पुलिने हंसकुन्देन्दुसन्निभे ।
 गन्धामोदेन पुष्पाणां वासितं मधुगन्धिमतम् ॥ १९ ॥
 मुक्ताचूर्णनिकाशाभिर्बालुकाभिस्ततस्ततः ।
 विक्रीडमानां ददृशुः कन्यां काञ्चिन्मनारमाम् ॥ २० ॥
 तत्र ते विबुधा दृष्ट्वा सर्वे मां समचोदयन् ।
 आद्योऽहं सर्वदेवानां कथं मे तद्भवेदिति ॥ २१ ॥
 मुहूर्त्तं ध्यानमास्थाय विज्ञाता सा मया तदा ।
 ध्रुवं शैलेन्द्रपुत्रीयमुमा विश्वेश्वरेश्वरी ॥ २२ ॥
 ततस्तदुच्चशिखरमारुह्य विबुवेश्वराः ।
 अधो विलोक्य ते सर्वे ददृशुस्तं सुरोत्तमम् ॥ २३ ॥
 मध्ये मृगसमूहस्य रोप्तारमिव संस्थितम् ।
 एकशृङ्गैकचरणं तप्तहाटकवचंसम् ॥ २४ ॥
 चारुवक्त्राक्षिदशनं पृष्ठतः शुक्लविन्दुभिः ।
 शुक्लेनोदरभागेन राजतरुपशोभितम् ॥ २५ ॥
 पीनोन्नतकटिस्कन्धं निमग्नांसशिरो वरम् ।
 बिम्बोष्ठं ताम्रजिह्वास्यं दंष्ट्राङ्कुरविराजितम् ॥ २६ ॥
 तं दृष्ट्वा विबुधाः सर्वे शिखरान् प्रतिधाविताः ।
 सर्वोद्यमेन तरसा तं मृगेन्द्रं जिघृक्षुवः ॥ २७ ॥
 शृङ्गाग्रं प्रथमं धृत्वा गृहीत्वा वज्रपाणिना ।
 मध्यं मया तस्य तदा गृहीतं प्रणतात्मना ॥ २८ ॥

जग्राह केशवश्चापि मूलं तस्य महात्मनः ।
 त्रिभिरेवं गृहीतं तु त्रिधा भूतमभज्यत ॥ २९ ॥
 शकस्याग्रं स्थितं हस्ते मध्यं हस्ते मम स्थितम् ।
 विष्णोर्मूलं स्थितं हस्ते प्रविभक्तं त्रिधागतम् ॥ ३० ॥
 शृङ्गस्यैव गृहीतस्य त्रिधास्माकं मृगाधिपः^१ ।
 विषाणरहितस्तस्य^२ प्रनष्टः पुनरत्र वै ॥ ३१ ॥
 अन्तर्हितोऽन्तरीक्षस्थः प्रोवाचास्मानुपालभन् ।
 भो भो देवा मया यूयं वञ्च्यमानानवाप्स्यथ^३ ॥ ३२ ॥
 सशरीरोऽहं युष्माभिर्वशाप्तः^४ प्रगतस्त्वितः ।
 शृङ्गमात्रेण सन्तुष्टा भवन्तस्ते न वञ्चिताः ॥ ३३ ॥
 यद्यहं सशरीरः स्यां गृहीत्वा स्थापितोऽभवम् ।
 तदा चतुष्पात्सकलो धर्मः स्यात् प्रतिपादितः ॥ ३४ ॥
 कामं शृङ्गाणि मेऽत्रैव श्लेष्मान्मकवनेऽमराः ।
 न्यायतः स्थापयिष्यध्वं लोकानुग्रहकाम्यया ॥ ३५ ॥
 अत्रापि महती व्युष्टिर्भविष्यति न संशयः ।
 पुण्यक्षेत्रे सुमहति मत्प्रभावानुभाविते ॥ ३६ ॥
 यावन्ति भुवि तीर्थानि आसमुद्रसरांसि च ।
 क्षेत्रेऽस्मिस्तानि तीर्थानि आगमिष्यन्ति मत्कृते ॥ ३७ ॥
 अहं पुनः शैलपतेः पादे हिमवतः शुभे ।
 नेपालारूढे समुत्पत्स्ये स्वयमेव महीतलान् ॥ ३८ ॥
 दीप्ततेजोमयशिराः शरीरश्च चतुर्मुखः ।
 शरीरेश इति ख्यातः सर्वत्र भुवनत्रये ॥ ३९ ॥
 तत्र नागहृदे घोरे स्थास्याम्यन्तर्जले ह्यहम् ।
 त्रिंशद् वर्षसहस्राणि सर्वभूतहिते रतः ॥ ४० ॥
 यदा वृष्टिणकुलोत्पन्नः कृष्णश्चक्रेण पर्वतान् ।
 पाटयित्वेन्द्रवचनाद् दानवान् निहनिष्यति ॥ ४१ ॥
 तदा संदेशो भविता सर्वम्लेच्छैरधिष्ठितः ।
 ततोऽन्ये सूर्यवंशीयाः क्षत्रियास्तान्निहत्य च ॥ ४२ ॥
 वसिष्यन्ति च तं देशं ब्राह्मणैः संप्रवर्तितान् ।
 धर्मान् संस्थापयिष्यन्ति राज्यं प्राप्स्यन्ति शाश्वतम् ॥ ४३ ॥

१. नराधिप इति वा पाठः ।

२. सोऽथ इति समीचीनः ।

३. वञ्चितान् स्वानवाप्स्यथ इति समीचीनः । ४. न प्राप्त इति वा पाठः ।

ततो लिङ्गाच्चर्चनं तत्र प्रतिष्ठास्यन्ति पार्थिवाः ।
 क्षत्रियाः सूर्यवंशीयाः शून्ये लप्स्यन्ति मां नृपाः ॥ ४४ ॥
 ततो जनपदस्तत्र भविष्यति महास्तदा ।
 स्फीतो ब्राह्मणभूयिष्ठं सर्ववर्णाश्रमैर्युतः ॥ ४५ ॥
 सम्यक् प्रवृत्ता राजानो भविष्यन्त्यायतौ स्थिताः ।
 एवं सम्यक् स्थिते तस्मिन् देशे पौरजने तथा ॥ ४६ ॥
 तत्र मामर्चयिष्यन्ति सर्वभूतानि सर्वदा ।
 तत्राहं यैः सकृद् दृष्टो विधिवद् वन्दितस्तु यैः ।
 गत्वा शिवपुरं ते मां द्रक्ष्यन्ते दग्धकिल्बिषाः ॥ ४७ ॥
 उत्तरेण तु गङ्गाया दक्षिणे चार्श्विनीमुखात् ।
 क्षेत्रं हि मम तद्भोज्यं योजनानि चतुर्दश ॥ ४८ ॥
 हिमाद्रेस्तुङ्गशिखरात् प्रोद्भूता वाग्मती नदी ।
 भागीरथ्याः शतगुणं पवित्रं तब्जलं स्मृतम् ॥ ४९ ॥
 तत्र स्नात्वा हरेर्लोकानुपस्पृश्य दिवस्पतेः ।
 मुक्त्वा देहं नरा यान्ति मम लोकं न संशयः ॥ ५० ॥
 अपि दुष्कृतकर्माणः क्षेत्रेऽस्मिन्निवसन्ति ये ।
 नियतं पुरुहूतस्य श्रिताः स्थाने वसन्ति ते ॥ ५१ ॥
 देवदानवगन्धर्वाः सिद्धविद्याधरोरगाः ।
 मुनयोऽप्सरसो यक्षा मोहिता मम मायया ॥ ५२ ॥
 तद्वै गुह्यं न जानन्ति यत्र सन्निहितो ह्यहम् ।
 तपस्तपोधनानां च सिद्धक्षेत्रं हि तत्स्मृतम् ॥ ५३ ॥
 प्रभासाञ्च प्रयागाञ्च नैमिषात् पुष्करादपि ।
 कुरुक्षेत्रादपि बुधाः क्षेत्रमेतद् विशिष्यते ॥ ५४ ॥
 अशुरो मे स्थितो यत्र हिमवान् भूधरेश्वरः ।
 प्रभवन्ति यतः सर्वा गङ्गाद्याः सरितां वराः ॥ ५५ ॥
 तस्मिन् क्षेत्रवरे पुण्ये पुण्याः सर्वाः सरिद्वराः ।
 सर्वे प्रश्रवणाः पुण्याः सर्वे पुण्याः शिलोच्चयाः ॥ ५६ ॥
 आश्रमस्तत्र भविता सिद्धचारणसेवितः ।
 शैलेश्वर इति ख्यातः शरीरं यत्र मे स्थितम् ॥ ५७ ॥
 स्रवन्तीनां वरा पुण्या वाग्मती पर्वतोत्तमात् ।
 भागीरथी वेगवती कलुषं दहते नृणाम् ॥ ५८ ॥
 कीर्तनादेव संशुद्धे दर्शनाद् भूतिमाप्स्यति ।
 पानावगाहनात्तस्यास्तारयेत् सप्त वै कुलान् ॥ ५९ ॥

लोकपालस्तु चरति तीर्थख्यातिं च तत्स्वयम् ।
 तत्र स्नात्वा दिवं यान्ति मृतास्ते त्वपुनर्भवाः ॥ ६० ॥
 स्नात्वा स्नात्वा तु ये तत्र नित्यमभ्यर्चयन्ति माम् ।
 उद्धराम्यहमेतान् वै प्रीतः संसारसागरात् ॥ ६१ ॥
 यस्तस्या वारिणा पूर्णमेकं च घटमुद्धरेत् ।
 स्नापनार्थे मम शुचिः श्रद्धधानोऽनसूयकः ॥ ६२ ॥
 वेदवेदाङ्गविदुषा श्रोत्रियेण विशेषतः ।
 आहृतस्याग्निहोत्रस्य यत्फलं तस्य तद्भवेत् ॥ ६३ ॥
 तस्यास्तीरे जलोद्भेदं मन्मूलादभिनिःसृतम् ।
 मृगशृङ्गोदकं नाम नित्यं मुनिजनप्रियम् ॥ ६४ ॥
 तत्राभिषेकं कुर्वीत उपस्पृश्य समाहितः ।
 यावज्जीवकृतं पापं तत्क्षणादेव नश्यति ॥ ६५ ॥
 तीर्थं पञ्चनदं प्राप्य पुण्यं ब्रह्मर्षिसेवितम् ।
 अग्निष्टोमफलं तत्र स्नातमात्रः प्रपद्यते ॥ ६६ ॥
 षष्टिं धेनुसहस्राणि^१ यानि रक्षन्ति वाग्मतीम् ।
 न तां पापाः कृतघ्नो वा कदाचित् प्राप्नुयान्नरः ॥ ६७ ॥
 शुचयः श्रद्धधानाश्च सत्यसन्धाश्च ये नराः ।
 वाग्मत्यां ते नराः स्नान्ति लभन्ते चोत्तमां गतिम् ॥ ६८ ॥
 आर्त्ता भीताश्च सन्तप्ता^२ व्याधितोऽव्याधितोऽपि वा ।
 वाग्मत्याः सलिले स्नात्वा ये मां पश्यन्ति संस्कृताः ।
 तेषां शान्तिर्भवेन्नित्यं पुरुषाणां न संशयः ॥ ६९ ॥
 मत्प्रभावात्तु स्नातस्य सर्वं नश्यति किल्बिषम् ।
 ईतयः समुदीर्णापि प्रशमं यान्ति सर्वशः ॥ ७० ॥
 वाग्मत्याः सलिले स्नात्वा ये मां पश्यन्ति संस्कृताः ।
 वाग्मती सरितां श्रेष्ठा यत्र यत्राऽवगाहते ।
 तत्र तत्र फलं दद्याद् राजसूयाश्वमेधयोः ॥ ७१ ॥
 योजनाभ्यन्तरं क्षेत्रं समन्तात् सर्वतो दिशम् ।
 मूलक्षेत्रं तु विज्ञेयं रुद्रेणाधिष्ठितं स्वयम् ॥ ७२ ॥
 तत्र पूर्वोत्तरे पार्श्वे वासुकिर्नाम नागराट् ।
 वृतो नागसहस्रैस्तु द्वारि तिष्ठति मे सदा ॥ ७३ ॥

१. षष्टिधनुःसहस्राणीति (ग) ।


२. आतापिताश्च सन्तप्ता इति वा पाठः ।

स विघ्नं कुरुते नृणां तत्क्षेत्रं विशतां सदा ।
 प्रथमं स नमस्कार्यस्ततोऽहं तदनन्तरम् ।
 अनेन विधिना पुं सामविघ्नं विशतां भवेत् ॥ ७४ ॥
 वन्दते परया भक्त्या यो मां तत्र नरः सदा ।
 पृथिव्यां स भवेद् राजा सर्वलोकनमस्कृतः ॥ ७५ ॥
 गन्धैर्माल्यैश्च मे मूर्त्तिमभ्यर्चयति यो नरः ।
 उत्पत्स्यते स देवेषु तुषितेषु न संशयः ॥ ७६ ॥
 यस्तु दद्यात् प्रदीपं मे^१ पर्वते श्रद्धयान्वितः ।
 सूर्यप्रभेषु देवेषु तस्योत्पत्तिर्विधीयते ॥ ७७ ॥
 गीतवादित्रनृत्यैस्तु स्तुतिभिर्जागरेण वा ।
 ये मे कुर्वन्ति सेवां वै मत्संस्थास्ते भवन्ति हि ॥ ७८ ॥
 दध्ना क्षीरेण मधुना सर्पिषा सलिलेन वा ।
 स्नापनं ये प्रयच्छन्ति ते तरन्ति जरान्तकौ ॥ ७९ ॥
 यः श्राद्धे भोजनं दद्यात् विप्रेभ्यः श्रद्धयान्वितः ।
 सोऽमृताशी भवेन्ननं त्रिदिवे सुरपूजितः ॥ ८० ॥
 व्रतोपवासैर्होमैर्वा नैवेद्यैश्चारुभिस्तथा ।
 यजन्ते ब्राह्मणा ये मां परया श्रद्धयान्विताः ॥ ८१ ॥
 षष्टिवर्षसहस्राणि उषित्वा दिवि ते ततः ।
 ऐश्वर्यं प्रतिपद्यन्ते मर्त्यलोके पुनः पुनः ॥ ८२ ॥
 ब्राह्मणः क्षत्रियो वैश्यः शूद्रः स्त्री वापि सङ्गताः ।
 शैलेश्वरं तु तत्स्थानं भक्तितः समुपासते ।
 मत्पार्षदास्ते जायन्ते सततं सहिताः सुरैः ॥ ८३ ॥
 शैलेश्वरं परं गुह्यं गतिः शैलेश्वरः परा ।
 शैलेश्वरात् परं क्षेत्रं न क्वचिद् भुवि विद्यते ॥ ८४ ॥
 ब्रह्महा गुरुहा गोघ्नः स्पृष्टो वै सर्वपातकैः ।
 क्षेत्रमेतदनुप्राप्य निर्मलो जायते नरः ॥ ८५ ॥
 विविधान्यत्र तीर्थानि सन्ति पुण्यानि देवताः ।
 येषां तोयैर्नरः स्पृष्टः सर्वपापैः प्रमुच्यते ॥ ८६ ॥
 क्रोशं क्रोशं सुरैरूपं संहृत्य तच्च निर्मितम् ।
 तीर्थं क्रोशोदकं नाम पुण्यं मुनिजनप्रियम् ॥ ८७ ॥
 तत्र स्नात्वा शुचिर्दान्तः सत्यसन्धो जितेन्द्रियः ।
 विमुक्तः किल्बिषैः सर्वैः सर्वमेव फलं लभेत् ॥ ८८ ॥

अनाशकं ब्रजेद् यस्तु दक्षिणेन महात्मनः ।
 शैलेश्वरस्य पुरुषः स गच्छेत् परमां गतिम् ॥ ८९ ॥
 भृगुप्रपतनं कृत्वा कामक्रोधविवर्जितः ।
 विमानेन दिवं गच्छेद् वृतः सोऽप्सरसां गणैः ॥ ९० ॥
 भृगुमूले परं तीर्थं ब्रह्मणा निर्मितं स्वयम् ।
 ब्रह्मोद्भेदेति विख्यातं तस्यापि शृणु यत्फलम् ॥ ९१ ॥
 संवत्सरं तु यस्तत्र स्नापते नियतेन्द्रियः ।
 स ब्रह्मलोके विरजे गच्छते नात्र संशयः ॥ ९२ ॥
 तत्र गोरक्षकं नाम गोवृषः पदविक्षतम् ।
 दृष्ट्वा च तानि हि पुमान् गोसहस्रफलं लभेत् ॥ ९३ ॥
 गौर्योस्तु शिखरं तत्र गच्छेत् सिद्धनिषेवितम् ।
 यत्र सन्निहिता नित्यं पार्वती शिखरप्रिया ॥ ९४ ॥
 लोकमाता भगवती लोकरक्षार्थमुद्यता ।
 तस्याः सालोक्यमायाति दृष्ट्वा स्पृष्ट्वाभिवाद्य च ॥ ९५ ॥
 त्यजते पतितुं तस्या अधस्तात् वाग्मतीतटे ।
 उमालोके ब्रजेदाशु विमानेन विहायसा ॥ ९६ ॥
 स्तनकुण्डे उमायास्तु यः स्नायात् खलु मानवः ।
 स्कन्दलोकमवाप्नोति भूत्वा वैश्वानरद्युतिः ॥ ९७ ॥
 तीर्थं पञ्चनदं प्राप्य पुण्यं ब्रह्मर्षिसेवितम् ।
 अग्निहोत्रफलं तत्र स्नानमात्रेण लभ्यते ॥ ९८ ॥
 नकुलोहेन मतिमान् स्नपयेत् प्रयतात्मवान् ।
 जातिस्मरः स तु भवेत् सिध्यते चास्य मानसम् ॥ ९९ ॥
 तस्यैवोत्तरतस्तीर्थमपरं सिद्धसेवितम् ।
 नाम्ना प्रान्तकपानायं गुह्यं गुह्यकरक्षितम् ॥ १०० ॥
 संवत्सरं यस्तु पूर्णं तत्र स्नायान्नरः सदा ।
 गुह्यकः स भवेदाशु रुद्रस्यानुचरः सुधीः ॥ १०१ ॥
 देव्याः शिखरवासिन्या ज्ञेयं पूर्वोत्तरेण वै ।
 दक्षिणेन तु वाग्मत्याः प्रसृतं कन्दरोदरात् ।
 तीर्थं ब्रह्मोदयं नाम पुण्यं पापप्रणाशनम् ॥ १०२ ॥
 तत्र गत्वा जलं स्पृष्ट्वा स्नात्वा चाभ्युक्ष्य मानवः ।
 मृत्युलोकं न पश्येत् कृच्छ्रेषु च न सादति ॥ १०३ ॥
 गत्वा सुन्दरिकातीर्थं विधिना तीर्थमादिमम् ।
 तत्र स्नात्वा भवेत्तोये रूपवानुत्तमद्युतिः ॥ १०४ ॥

त्रिसन्ध्यं तत्र गच्छेत पूर्वेण विधिवन्नरः ।
 तत्र सन्ध्यामुपासित्वा द्विजो मुच्येत किल्बिषात् ॥ १०५ ॥
 वाग्मत्या मणिवत्याश्च संभेदे पापनाशने ।
 अहोरात्रं वसेद् यस्तु रुद्रजापो द्विजः शुचिः ॥ १०६ ॥
 स भवेद् वेदविद् विद्वान् यस्वा पार्थिवपूजितः ।
 तारितं च कुलं तेन सर्वं भवति साधुना ॥ १०७ ॥
 वर्णावरोऽपि यः कश्चित् स्नात्वा दद्यात् तिलोदकम् ।
 तर्पिताः पितरस्तेन भवेयुर्नात्र संशयः ॥ १०८ ॥
 यत्र यत्र च वाग्मत्यां स्नाति वै मानवोत्तमः ।
 तिर्यग्योनिं न गच्छेत समृद्धे जायते कुले ॥ १०९ ॥
 वाग्मतीमणिवत्योश्च संभेदो ऋषिसेवितः ।
 धीमान् गच्छेत विधिना कामक्रोधविवर्जितः ॥ ११० ॥
 गङ्गाद्वारे तु यत्प्रोक्तं स्नानपुण्यफलं महत् ।
 स्नानस्य तद्दशगुणं भवेदत्र न संशयः ॥ १११ ॥
 अत्र विद्याधराः सिद्धा गन्धर्वा मुनयः सुराः ।
 स्नानमेतदुपासन्ते यक्षाश्च भुजगैः सह ॥ ११२ ॥
 स्वल्पमप्यत्र यत्किञ्चिद् द्विजेभ्यो दीयते धनम् ।
 तदक्षयं भवेदातुर्दानपुण्यफलं महत् ॥ ११३ ॥
 तस्मात् सर्वप्रयत्नेन करणीयं च देवताः ।
 वरिष्ठं क्षेत्रमेतस्यान्नान्यदेव हि विद्यते ॥ ११४ ॥
 तस्मिन् श्लेषमातकवने पुण्ये त्रिदशसेविते ।
 यत्र यत्र मया देवाश्चरता मृगरूपिणा ॥ ११५ ॥
 आसितं श्वपितं यातं विहृतं वा समन्ततः ॥ ११६ ॥
 तत्र तत्राभवत् सर्वं पुण्यक्षेत्रं च सर्वशः ॥ ११७ ॥
 शृङ्गमेतत्त्रिधाभूतं सम्यक् प्रश्रयतामराः* ।
 गोकर्णेश्वर इत्येतत् पृथिव्यां ख्यातिमेष्यति ॥ ११८ ॥
 एवं सन्दिश्य विबुधान् देवदेवः सनातनः ।
 अदृश्य एव विबुधैः प्रययावुत्तरां दिशम् ॥ ११९ ॥

इति वाराहपुराणे भगवच्छास्त्रे भगवद्गोकर्णेश्वरमाहात्म्ये जलेश्वर-
 माहात्म्यवर्णनो नाम पञ्चादशाधिकद्विशततमोऽध्यायः ।



१. रुद्रयाजीति क्वचित् पाठः । २. मणिवत्याश्चेति सर्वत्र पाठः ।
 ३. स्नानमेकमुपासते इति तु समीचीनः । ४. सुश्रूयतां मराः इति ऐ० सो० मुद्रितपाठः
 ५. प्रयातस्तुत्तरां दिशमिति (ग) ।

षोडशाधिकद्विशततमोऽध्यायः


ब्रह्मोवाच

तस्मात् स्थानादपक्रान्ते अम्बिके' मृगरूपिणि ।
 अन्योऽन्यं मन्त्रयित्वा तु मया सह सुरोत्तमाः ॥ १ ॥
 त्रिधा विभक्तं तच्छृङ्गं पृथक्पृथगवस्थितम् ।
 सम्यक् स्थापयितुं देवा विधिदृष्टेन कर्मणा ॥ २ ॥
 स्थापितं दिवि नीत्वा वै शृङ्गाग्रं वज्रपाणिना ।
 मया तत्रैव तन्मध्यं स्थापितं विधिवत्प्रभो ॥ ३ ॥
 देवदेवर्षिभिश्चैव सिद्धैर्ब्रह्मर्षिभिस्तथा ।
 गोकर्णं इति विख्यातिः कृता वैशेषिकी वरा ॥ ४ ॥
 विष्णुना देवतीर्थेन तन्मूलं स्थापितं ततः ।
 तस्य शृङ्गेश्वर इति नाम तत्राभवन् महत् ॥ ५ ॥
 तत्र तत्रैव भगवांस्तस्मिन् शृङ्गे त्रिधा स्थिते ।
 सान्निध्यं कल्पयामास भागेनैकेन सोन्मनाः ॥ ६ ॥
 शतं तेन तु भागानामात्मनो निहितं मृगे ।
 तस्माद्विकं तु भागानां शृङ्गाणां त्रितये न्यधात् ॥ ७ ॥
 मार्गेण तच्छरीरेण निर्याय भगवान् विभुः ।
 शैशिरस्य गिरेः पादं प्रपदे स्वयमात्मनः ॥ ८ ॥
 शतसंख्या स्मृता व्युष्टिस्तस्मिञ्छैलेश्वरे विभोः ।
 त्रिधा विभक्ते शृङ्गेऽस्मिन्नेकाग्रगतिनि प्रभोः ॥ ९ ॥
 ततः सुरासुरगुरुर्देवं भूतमहेश्वरम् ।
 तपसोऽप्रेण संसेव्य वज्रिरे विविधान् वरान् ॥ १० ॥
 देवदानवगन्धर्वाः सिद्धयक्षमहोरगाः ।
 श्लेष्मातकवनं कृत्स्नं सर्वतः परिमण्डलम् ।
 तीर्थयात्रां पुरस्कृत्य प्रादक्षिण्यं च चक्रतुः ॥ ११ ॥
 फलान्निर्दिश्य तीर्थानां तथा क्षेत्रफलं महत् ।
 यथा स्थानानि ते तस्मान्निवृत्ताश्च सुरादयः ॥ १२ ॥
 एवं तस्मान्निवृत्तेषु दैवतेषु तदा ततः ।
 पौलस्त्यो रावणो नाम भ्रातृभिः सह राक्षसेः ॥ १३ ॥

१. 'अम्बिके'-इति वा पाठः ।

२. 'विख्याता'-इति वा पाठः ।

अगम्योग्रेण तपसा देवमाराधयद् विभुम् ।
 शुश्रूषया च परया गोकर्णेश्वरमव्ययम् ॥ १४ ॥
 यदा तु तस्य तुष्टो वै वरदः शङ्करः स्वयम् ।
 तदा त्रैलोक्यविजयं वरं वव्रे स राक्षसः ॥ १५ ॥
 प्रसादात् तस्य तत्सर्वं वाञ्छितं मनसा हि यत् ।
 अवाप्य च दशग्रीवस्तदिष्टं परमेश्वरात् ।
 त्रैलोक्यविजयायाशु तत्क्षणादेव निर्ययौ ॥ १६ ॥
 त्रैलोक्यं स विनिर्जित्य शक्रं च त्रिदशाधिपम् ।
 तदुत्पात्र्यानयामास पुत्रेणोन्द्रजिता सह ॥ १७ ॥
 शृङ्गाग्रं यत्पुरा नीत्वा स्थापितं वज्रपाणिना ।
 तदुत्पात्र्यानयामास पुत्रेणोन्द्रजिता सह ॥ १८ ॥
 तद्यावदुरावणः स्थाप्य मुहूर्त्तमुदधेस्तटे ।
 सन्ध्यामुपासते तत्र लग्नस्तावदसौ भुवि ॥ १९ ॥
 न शशाक यदा रक्षस्तदुत्पाटयितुं बलात् ।
 वज्रकल्पं समुत्सृज्य तदा लङ्कां विनिर्ययौ ॥ २० ॥
 स तु दक्षिणगोकर्णो विज्ञेयस्ते महामते ।
 स्वयं प्रतिष्ठितस्तत्र स्वयं भूतपतिः शिवः ॥ २१ ॥
 एतत्ते कथितं सर्वं मया विस्तरतो मुने ।
 यथावदुत्तरस्तस्य गोकर्णस्य महात्मनः ॥ २२ ॥
 दक्षिणस्य च विप्रर्षे तथा शृङ्गेश्वरस्य च ।
 शैलेश्वरस्य च विभो स्थित्युत्पत्तिर्यथाक्रमम् ॥ २३ ॥
 व्युष्टिः क्षेत्रस्य महती तीर्थानां च समुद्भवः ।
 प्रोक्तं सर्वं मया वत्स किमन्यच्छ्रोतुमिच्छसि ॥ २४ ॥
 इति वाराहपुराणो गोकर्णशृङ्गेश्वरादीनां
 माहात्म्यं नाम षोडशाधिक-
 द्विशततमोऽध्यायः ।



सप्तदशाधिकद्विशततमोऽध्यायः

सनत्कुमार उवाच

एतं भगवता सर्वं यथावत् परमेष्ठिना !
 पृष्टेन संशयं सम्यक् परं कृत्वार्थनिश्चयम् ॥ १ ॥
 भगवद् विश्वरूपस्य स्थाणोरप्रतिमौजसः ।
 क्रीडतो लोकनाथस्य कानने मृगरूपिणः ॥ २ ॥
 यथा शरीरं शृङ्गं च पुण्यक्षेत्रे प्रतिष्ठितम् ।
 हिताय जगतस्तत्र तीर्थानि च यथाभवन् ।
 तन्मे ब्रूहि महाभाग यथातत्त्वं जगत्पते ॥ ३ ॥

ब्रह्मोवाच

पुलस्त्यो वक्ष्यते शेषं यदतोऽन्यन्महामुने ।
 सर्वेषामेव तीर्थानामेषां फलविनिश्चयम् ॥ ४ ॥
 कुरुराज्यं पुरस्कृत्य मुनीनां पुरतो वने ।
 पुत्रो मे मत्समः सम्यग् वेदवेदाङ्गतत्त्ववित् ॥ ५ ॥
 यच्छ्रुत्वा पुरुषस्तात विमुक्तः सर्वकिल्बिषैः ।
 यशस्वी कीर्त्तिमान् भूत्वा वन्द्यते^१ प्रेत्य चेह चा ॥ ६ ॥
 श्रोतव्यमेतत् सततं^२ चातुर्वर्ण्यैः सुसंयतैः ।
 मङ्गल्यं च शिवं चैव धर्मकामार्थसाधकम् ॥ ७ ॥
 श्रीभूतिजननं^३ पुण्यमायुष्यं विजयावहम् ।
 धन्यं यशस्यं स्वस्तीयं पापघ्नं शान्तिकारकम् ॥ ८ ॥
 श्रुत्वा^४ पुरुषः सम्यङ् न दुर्गतिमन्नाप्नुयात् ।
 कीर्त्तयित्वा ब्रजेत् स्वरां कलयमुत्थाय मानवः ॥ ९ ॥

सूत उवाच

इत्युक्त्वा भगवान् देवः परमेष्ठी प्रजापतिः ।
 सनत्कुमारं सन्दिश्य विरराम महायशाः ॥ १० ॥
 एतद्भः कथितं सर्वं मया तत्त्वेन सत्तमाः ।
 बराहभूमिसंवादं सारमुद्धृत्य सत्तमाः ॥ ११ ॥

१. 'नन्दते'—इति वा पाठः । २. 'एतत्सकल'—इति वा पाठः ।
 ३. चैवमिति (ग) ।

यश्चैव कीर्त्तयेन्नित्यं शृणुयाद् वापि भाक्तितः ।
 सर्वपापविनिर्मुक्तः स याति परमां गतिम् ॥ १२ ॥
 प्रभासे नैमिषारण्ये गङ्गाद्वारेऽथ पुष्करे ।
 प्रयागे ब्रह्मतीर्थे च तीर्थे चामरकण्टके ॥ १३ ॥
 यत्पुण्यफलमाप्नोति तत्कोटिगुणितं भवेत् ।
 कपिलां द्विजमुख्याय सम्यग्दत्त्वा तु यत्फलम् ॥ १४ ॥
 प्राप्नोति सकलं श्रुत्वा अध्यायं तु न संशयः ।
 श्रुत्वाऽस्यैव दशाध्यायं शुचिर्भूत्वा समाहितः ॥ १५ ॥
 अग्निष्टोमातिरात्राभ्यां फलं प्राप्नोति मानवः ।
 यः पुनः सततं शृण्वन्नैरन्तर्येण बुद्धिमान् ॥ १६ ॥
 पारयेत् परया भक्त्या तस्यापि शृणु यत्फलम् ।
 सर्वयज्ञेषु यत्पुण्यं सर्वदानेषु यत्फलम् ॥ १७ ॥
 सर्वतीर्थाभिषेकेन यत्फलं मुनिभिः स्मृतम् ।
 तत्प्राप्नोति न सन्देहो वराहवचनं यथा ॥ १८ ॥
 यदेतत् पारयेद् भक्त्या मम माहात्म्यमुत्तमम् ।
 अपुत्रस्य भवेत् पुत्रः सपुत्रस्य सुपुत्रकः ॥ १९ ॥
 यस्येदं लिखितं गेहे तिष्ठते पूज्यते सदा ।
 तस्य नारायणो देवः सन्तुष्टः स्याद्धि सर्वदा ॥ २० ॥
 यश्चेतच्छृणुयाद् भक्त्या नैरन्तर्येण मानवः ।
 श्रुत्वा तु पूजयेच्छास्त्रं यथा विष्णुं सनातनम् ॥ २१ ॥
 गन्धपुष्पैस्तथा वस्त्रैर्ब्राह्मणानां च तर्पणैः ।
 यथाशक्त्या नृपो ग्रामैः पूजयेच्च वसुधरे ॥ २२ ॥
 श्रुत्वा तु पूजयेद् यस्तु पौराणं नियतः शुचिः ।
 सर्वपापविनिर्मुक्तो विष्णुसायुज्यमाप्नुयात् ॥ २३ ॥

इति वाराहपुराणे भगवच्छास्त्रे धरणिवराहसंवादे फलश्रुतिर्नाम
 सप्तदशाधिकद्विंशततमोऽध्यायः ।



अष्टादशाधिकद्विशततमोऽध्यायः

त्रिःसप्तषट्क्षितिमिते नृपविक्रमस्य
 काले गते भगवतो हरिबोधनस्य ।
 वीरेश्वरेण सह माधवभट्टनाम्ना
 काश्यां वराहकथितं लिखितं पुराणम् ॥ १ ॥
 काशीविश्वेश्वराभ्यां नमः^१ ।
 वराहस्य पुराणस्य वृत्तान्तान् प्रब्रवीम्यहम् ।
 आदौ संबन्धकथनं वृत्तान्तश्चादिकर्मकः ॥ २ ॥
 आदिसृष्टिस्ततः प्रोक्ता चरितं दुर्जयस्य च ।
 वृत्तान्तोद्देशभागश्च^२ श्राद्धकल्पस्ततः परम् ॥ ३ ॥
 आदिवृत्तान्तकथने सरमाख्यानमेव च ।
 महातपोपाख्यानं च अग्न्युत्पत्तिस्ततः परम् ॥ ४ ॥
 अश्विनोरपि चोत्पत्तिर्गौर्दुत्पत्तिस्तथैव च ।
 विनायकस्य चोत्पत्तिर्नागोत्पत्तिस्तथैव च ॥ ५ ॥
 स्कन्दोत्पत्तिश्च भानोश्च उत्पत्तिः समुदाहृता ।
 कामादीनां तथोत्पत्तिः देव्युत्पत्तिस्तथैव च ॥ ६ ॥
 धनदस्य तथोत्पत्तिः परापरविनिर्णयः ।
 धर्मोत्पत्तिस्तथोत्पत्ती रुद्रस्य च ततः स्मृता ॥ ७ ॥
 सोमोत्पत्तिरहस्यं च क्षितेश्चापि समासतः ।
 उक्तः प्रागितिहासश्च व्याधोपाख्यानमेव च ॥ ८ ॥
 ततः सत्यतपोपाख्या मत्स्यद्वादशिका तथा ।
 कूर्मद्वादशिका चापि वराहद्वादशी तथा ॥ ९ ॥
 नृसिंहद्वादशी चापि वामनद्वादशी तथा ।
 भार्गवद्वादशी चापि श्रीरामद्वादशी तथा ॥ १० ॥
 कृष्णद्वादशिका चापि बुद्धद्वादशिका तथा ।
 कल्किद्वादशिका चापि पद्मनाभस्य द्वादशी ॥ ११ ॥
 धरणीव्रतं ततः प्रोक्तं गीतागस्त्यस्य चोत्तमा ।
 पशुपालस्य चाख्यानं भक्तप्राप्तिव्रतं तथा ॥ १२ ॥

१. एष पाठः (ग) पुस्तके नास्ति । २. 'द्वैपभागश्चेति'—इति वा पाठः ।

शुभव्रतं धन्यव्रतं कान्तिव्रतमतः स्मृतम् ।
 सौभाग्यव्रतमाख्यातमविघ्नव्रतमेव च ॥ १३ ॥
 शान्तिव्रतं सामव्रतमारोग्यव्रतमेव च ।
 पुत्रप्राप्तिव्रतं शौर्यव्रतं वं सार्वभौमिकम् ॥ १४ ॥
 पुराणस्तवनं चैव नारायणेश्वरेण च ।
 रुद्रगीता ततः पुंसां प्रकृतेश्चापि निर्णयः ॥ १५ ॥
 ततो भुवनकोषस्य वर्णनं समुदाहृतम् ।
 जम्बूद्वीपस्य मर्यादावर्णनं परिकीर्तितम् ॥ १६ ॥
 भरतादिसमुद्देशः सृष्टिसम्भाग एव च ।
 नारदस्य च संवादो महिषेण प्रकीर्तितः ॥ १७ ॥
 शक्तिमाहात्म्यकथनं महिषासुरघातनम् ।
 रुद्रमाहात्म्यकथनं पर्वध्यायस्ततः परम् ॥ १८ ॥
 श्वेतोपाख्यानमत्रोक्तं तिलधेनुविधिस्ततः ।
 जलधेनूरसधेनुर्गुडधेनुस्ततः परम् ॥ १९ ॥
 ततश्च शर्कराधेनुर्मधुधेनुस्ततः परम् ।
 दधिधेनुश्च लवणधेनुः कार्पासधेनुका ॥ २० ॥
 धन्याधेनुश्च भगवच्छास्त्रलक्षणमेव च ।
 बिष्णुस्तोत्रं ततो नाना प्रश्नाः प्रोक्ता हरिं प्रति ॥ २१ ॥
 ततो भागवतानां च लक्षणं परिकीर्तितम् ।
 लक्षणं सुखदुःखानां द्वात्रिंशदपराधकाः ॥ २२ ॥
 नानामन्त्रास्ततः प्रोक्ता देवोपकरणे विधिः ।
 भोज्याभोज्यस्य कथनं सन्ध्योपस्थानकारणम् ॥ २३ ॥
 वियोगिगर्भमोक्षश्च कोकामुखप्रशंसनम् ।
 भगवच्छास्त्रकथने माहात्म्यं पुष्पगन्धयोः ॥ २४ ॥
 रूपकारणमत्रोक्तं मायाचक्रं ततः परम् ।
 कुब्जाम्रकस्य माहात्म्यं वर्णदीक्षां ततः परम् ॥ २५ ॥
 कङ्कताञ्जनदर्पाणां मन्त्राः प्रोक्तास्ततः परम् ।
 राजान्नभक्षणे प्रायश्चित्तं प्रोक्तं ततः परम् ॥ २६ ॥
 दन्तकाष्ठाद्यकरणे प्रायश्चित्तं ततः परम् ।
 शवादिस्पर्शने मन्त्रत्यागे चोक्तं ततः परम् ॥ २७ ॥

नीलवस्त्रपरिधाने क्रोधयुक्तस्य चार्चने ।
रक्तवस्त्रपरिधाने अन्धकारे प्रपूजने ॥ २८ ॥
कृष्णवस्त्रपरिधाने धौतवस्त्रस्य धारणे ।
क्रोडादिमांसभक्षे च प्रायश्चित्तं प्रकीर्तितम् ॥ २९ ॥
दीपोच्छिष्टस्य तैलस्य करलेपेन पूजने ।
श्मशानगमने स्पृष्टपूजने चैव शोधने ॥ ३० ॥
पिण्याकभक्षणे चैव उपानद्गूढपादके^१ ।
भगवच्छास्त्रविहिताकरणे शोधने ततः ॥ ३१ ॥
शूकरक्षेत्रमहिमा ततो जम्बूकगृध्रयोः ।
खञ्जरीटस्य चाख्यानं पुनः कोकामुखस्य च ॥ ३२ ॥
बदरीखण्डमाहात्म्यं गुह्यधर्मप्रकीर्तनम् ।
मन्दारगुह्यमहिमा शालग्रामप्रशंसनम् ॥ ३३ ॥
सोमेश्वरस्य महिमा मुक्तिक्षेत्रस्य चापि हि ।
त्रिवेण्याश्चैव माहात्म्यं माहात्म्यं गण्डकीभवम् ॥ ३४ ॥
चक्रतीर्थस्य महिमा हरिक्षेत्रसमुद्भवः ।
देवहृदस्य चाख्यानं रुरुक्षेत्रस्य चापि हि ॥ ३५ ॥
गोनिष्क्रमस्य महिमा द्वारवत्यास्ततः परम् ।
तत्रत्य तीर्थमहिमा लौहार्गलमतः परम् ॥ ३६ ॥
मथुरातीर्थमाहात्म्यं प्रादुर्भावस्तथैव च ।
यमुनातीर्थमाहात्म्यमक्रूरस्य^२ च तीर्थकम् ॥ ३७ ॥
देवारण्यस्य माहात्म्यं चक्रतीर्थस्य चोत्तमम् ।
कपिलस्यापि महिमा तथा गोवर्धनस्य च ॥ ३८ ॥
तथा आख्यायिकायुक्तं विश्रान्तेश्च ततः परम् ।
गोकर्णस्य च माहात्म्यं सरस्वत्यास्तथैव च ॥ ३९ ॥
यमुनोद्भेदमहिमा कालिञ्जरसमुद्भवः ।
गङ्गोद्भेदस्य महिमा शापः शाम्बस्य वै तथा ॥ ४० ॥
मधुकप्रतिमायाश्च स्थापनं संप्रकीर्तितम् ।
शैलार्चास्थापनं चापि मृण्मयार्चास्थितिस्तथा ॥ ४१ ॥
ताम्रार्चास्थापनं चापि कांस्यार्चास्थापनं तथा ।
रौप्यार्चास्थापनं चाथ सौवर्णप्रतिमास्थितिः ॥ ४२ ॥


१. उपानद्गूढपादके इति (ग) ।

२. अक्रूरान्त्यं च इति वा पाठः । अक्रूरासं च इति (ग) ।

श्राद्धोत्पत्तिस्ततः प्रोक्तं पिण्डं संकल्प एव च ।
 पिण्डोत्पत्तिस्ततः प्रोक्ता पितृयज्ञविनिर्णयः ॥ ४३ ॥
 मधुपर्कदानफलं संसारचक्रवर्णनम् ।
 दुष्कृतकर्मकरणं सुखवर्णनमेव च ॥ ४४ ॥
 कृतान्तदूतकथनं यातनारूपमेव च ।
 वर्णनं नरकाणां च किङ्कराणां च वर्णनम् ॥ ४५ ॥
 तथा कर्मविपाकश्च यादृशं कर्म तादृशम् ।
 पापकर्मस्य कथनं दूतप्रेषणकर्म च ॥ ४६ ॥
 शुभाशुभस्य कथनं शुभकर्मफलोदयम् ।
 लोभनं पुरुषस्यापि निमेराख्यानमद्भुतम् ॥ ४७ ॥
 प्रबोधिनीकथां दिव्यां गोकर्णेशसमुद्भवाम् ।
 नन्दिनो वरदाने च जलेशशैलयोस्तथा ॥ ४८ ॥
 शृङ्गेश्वरस्य महिमा एवं वृत्तान्तरसंग्रहः ।
 एतच्छ्रुत्वाप्नुयान्मर्त्यो वराहश्रवणात् फलम् ॥ ४९ ॥

इत्यनुक्रमणिका नाम अष्टादशाधिकद्वि-
 शततमोऽध्यायः ।

॥ समाप्तं वाराहं शुभम् ॥



यादृशं पुस्तकं दृष्टं तादृशं लिखितं मया ।
 यदि शुद्धमशुद्धं वा मम दोषो न दीयताम् ॥

HARJIVANDAS SANSKRIT GRANTHAMALA

8

The
VĀRĀHA PURĀNA

Edited by

PANDIT HRISHIKEŚA ŚĀSTRĪ

CHAUKHAMBA AMARABHARATI PRAKASHAN
VARANASI